
वणटी 


ही 


ल्हानशी प्रेमकथा . तिचें नांव ' वणटी ' . म्हज्यान ' बायलेचो 
वास ' अशेय तिका नांव दिवं येतालें . पुण म्हाका दिसलें तिका 
' वणटी ' हेच नांव दिवंया . सारकें आयकात . ही गजाल घडली खूब 
आदी . जाका आमी सामान्यतायेन भूतकाळ म्हणटात त्या काळांत . 
भूतकाळाचे देगे पलतडच्यान . उगडास आसू दियात , हांव हे देगेर 
आसां . एकलो एकसुरो . ह्या एकसुन्या काळजांतल्यान तुमी एक 
दुखेस्त गीत आयकतले . 

व्हड व्हड फातराच्यो वणटी . मळबाक तेंकताल्यो . सेंट्रल 
जेलाच्या ( आनी म्हज्या ) भोंवतणी त्यो उब्यो आसल्यो . ह्या वणटी 
मदी खूबशी घरां . ह्या घरांनी कितलिशीच मनशां . चडसो बोवाळ 
नासलो . चडशे बन्दी भितरच आसले . काय जाणांक देहान्ताची 
ख्यास्त जाल्ली आनी फाल्यां फांतोडेर ते फांसार चडपाचे आसले . 


दुसरे काय अशे आसले जांची शिक्षेची मुदत सोंपिल्ली आनी दुसऱ्या 
दिसा ते सुटपाचे आसले . तरी आसतना सगळयाक थंडसाण आसली . 

हांव चलतालों . व्हडलोसो रूंद रस्तो न्हय . म्हज्या दाव्यान 
आनी उजव्यान शेकानशेक लांब व्हड वणटी . म्हज्या मुखार वॉर्डर 
चलता . बंदखणीतले युनिफॉर्म म्हज्या आंगार चडोवन म्हाका नंबर 
दिल्यार कांय मिणटांच जाल्ली . धवी तोपी , ताचेर काळे पटे - धवें 
खोमीस - धवी लुंगी - न्हिदूंक एक दाट चादर . म्हजे आंग पांगरून 
घेवपा खातीर एक काळी कांबळ , खावंक पियेवंक आयदनां - तांचेरय 
एक नंबर आसलो . तसो हांव नवो न्हय . ह्या आदी जायत्या फावटी 
हांव बंदखणीत आयलां . आंकड्याच्या अभ्यासावेलें एक पुस्तक हांवें 
वाचिल्लें ताचो म्हाका उगडास आयलो . हांवें परत म्हजो नंबर 
पळयलो आनी त्या आंकड्यांची बेरीज केली . णव . णवाची कुंडली 
कसली ? हे बंदखणीत म्हजे कितें जातलें ? 

वॉर्डर धेगशेलो : ' तुज्यान मातसो बेगीन चलूक नज ? ' 

म्हाका हांसचेशे दिसले . हांसपाची संद हांव केन्नाच 
वगडायना . हांसो ही देवाची खेरीत दिणगी ! 

हांवें विचाल्लें : ' तूं इतले ताकतिकेन खंय वता ? ह्या व्हड 
विश्वाभायर ? ' 

ताणे जाप दिली ना . तो चलत रावलो . हांवें म्हळे : ' म्हाका 
म्हज्या कुडांत बंद करून जातकच तुका व्यापाराचो व्हडलो वायदो 
करपाचो बी ना मूं ? 

प्रस्न मातसो गंभीर आसलो . पन्नास मैलांच्या अंतराचेर 
आशिल्ल्या शारांत हांव पोलीस कोठडीत आशिल्लों , बारा काय 
चवदा म्हयने ते म्हजी केसच घेना आशिल्ले . फक्त म्हाका बंद कुडीत 
दवरिल्लो . पोलीस इन्स्पेक्टराच्या सुचोवणेवेल्यान हांवें बोवाळ सुरू 
केलो . हांव उपाशी रावलों . म्हळयार हांवें सत्याग्रह केलो आनी 
उपास सुरू केलो ! तशेतरेन म्हजी केस वयर आयली . म्हाका शिक्षा 

जाली . घरचो कसो जावन हांव पोलीस कोठडीत रावतालों . म्हजो 
उजवो हात पयल्या बोटासावन मनगटामेरेन धाडावन पिठो 
करतले ! अशें कितेशे कांय राखीव पोलीस शिपायांनी म्हज्या 
बापायक आनी आवयक सांगिल्लें . खरें म्हळयार हे खंयच्याच 
पोलीसान सांगूक नाशिल्लें ; एका मॅजिस्ट्रेटान सांगिल्लें . पोलिसां 
विशिंची कल्पना तरी पळेयात ! हे केन्ना जाणात तुमी , म्हज्या घरा 
भोंवतणी पोलिसांनी म्हाका धरूंक वेढो घाल्लो तेन्ना हांव घरांत 
नासलों . निमाणेकडेन तांणी म्हाका धल्लो . म्हाका कोणेच माल्लो 
ना . खूबशे पोलीस म्हाका मानूंक लागले . म्हाका थंय हेड कॉन्स्टे 
बलाचो मान आनी द | मेळिल्लो . कोठडीत आसतना हांवें 
पोलिसांच्यो जायत्यो कथा बरयल्यो . पोलिस इन्स्पेक्टरान म्हाका 
पेन्सील आनी कागदां दिली . त्या सगळ्यांचो निरोप घेवन हांव 
भायर सल्लों . म्हजे वांगडा दोन पोलीस कॉन्स्टेबल आशिल्ले . 
तांचेकडेन आरमां आसली . तांच्या बोल्सांत बेडयो आसल्यो . तांणीच 
म्हाका सेंट्रल जेलाच्या सुवादीन केलो . हे इतलेय सांगलें तें गंभीर 
न्हय . त्या दोन पोलिसांनी विडयांची दोन बंडला विकती घेवन 
म्हाका दिल्ली . एक फस्क आनी एक नवी ब्लेड . वॉर्डरान ते सगळे 
म्हज्या बोल्सांतल्यान काडून घेतले . आनी गंभीर सुरान म्हळे , ' ह्यो 
वस्तू बंदखणीत व्हरूंक बंदी आसा . ' ताणे आपली रूंद तोपी काडली . 
ते तोपर्यत घालून 

ती परत आपल्या माथ्यार दवल्ली 
आनी कांयच गंभीर जावंक नाशिल्लेभशेन नुग करून चलूक लागलो . 
चलूं तो , काळमुखो वॉर्डर ! 

ही ब्लेड कित्याक ती तुमी जाणात ? तुमकां दिसता त्या 
कामाखातीर न्हय . फस्का काडयेचे दोन कुडके करपा खातीर ती 
वापरतात . एके काडयेचे स कुडके करपी व्हड कलाकार हांवें 
पळेल्यात . ब्लेडिचे दुसरेय उपयोग आसात . बंदखणींत सोपेपणी 
फस्का मेळनात . तांकां पयशे पडटात . पुण बंदखणीत वतल्याकडेन 


त्यो वस्तू 

पयशे नासतात . पुण चक्की करपाखातीर एक ब्लेड जाय आसता . 
चक्की म्हळयार कितें तें तुमी जाणात ? कशे जाणा जातले ? हांव 
तुमकां सांगतां . 

बंदखणिचे अधिकारी तुमकां हातळूक एक दाट चादर दितात . 
तिजी सुता दोन बोटांचे दाटायेन काडून घेवप . एका हाता इतली 
ती व्हड आसूक जाय . एका पोतार दोन इंचांमेरेन वयर ती बांदप ; 
दुसरें पोंत लासप . व्हड कलाकार लाशिल्ली पोतां चामाचो कुडको 
दोन वा तीन वेळ दोडून तांतूंत बांदतात . पुण आमच्या सारख्या 
बावळट नवशिक्यांनी तो णसाच्या पानांतय बांदल्यार जाता . आतां 
आमकां जाय म्हळयार एक लोखणा कुडको . तो खंय मेळटलो ? 
लोखणा कुडकोच कित्याक , बंदखणीत जाय तें मेळटा . पुण पयशे 
आसल्यार . लोखणी पातें आसत वा ब्लेड आसत जाल्यार ती शिमि 
टाचेर वा फातराचेर घांसून किटी पेटंव येतात . जर ह्यो किटी ते 
दोरयेच्या लाशिल्ल्या पोतांक लागल्यो जाल्यार जाय तितलो उजो 
घे . ब्लेड मात फक्त एक पोत भायर दवरून लाकडाच्या कुडक्याक 
बांदूक जाय . ती चक्की . ते सगळे आतां वॉर्डराचे तोपयेंत उल्लां . 

हांवें म्हळे : ' पोलीस तशे वायट न्हय ! ' 

वॉर्डरान आयकलें ना काय ? तो मोन्यांनी चलत आसलो . 
हयो सगळयो वस्तू तो विकतलो . ह्या दळदियान ह्या आदींच आपल्या 
भुरग्यांक आनी भुण्यांल्या भुरग्यांक खावंक पुरो इतलें जोडून 
दवल्लां आसतलें ! 

हांवें विचाल्लें , ' वॉर्डर , तुका कितली भुरगी ? ' 

आपल्या दिसा सपनांतल्यान तो जागो जालो आनी ताणे जाप 
दिली , ' स . पांच चलयो आनी एक चलो . ' 

बावडो वॉर्डर . पांच चलयो ! 
हांवें विचाल्लं , ' आवय आनी भुरगी बरी आसात मूं ? ' 

' हय हय . ' वार्डरान म्हळे , ' मातशी घसघशीत पावलां उबार . ' 
वॉर्डराली ताकतीक कित्याक हे समजलें ! 
हांवें विचाल्लें , ' तू मेल्यार ती कितें करतली ? ' 
वार्डरान जाप दिली : ' देव तांचो सांबाळ करतलो . ' 

हांवें म्हळे , ' म्हाका दुबाव आसा . ' 
- वार्डरान विचाल्लें , ' अशें कित्याक म्हणटा तूं ? ' 

हांवें म्हळे : ' म्हाका दैवी ज्ञान आसा ! ... तें करों मेळ्ळे तें 
तुका सांगतां : हांव अर्दो संन्यासी आसलों . हांव रावंक ना अशें 
एकूय देवूळ भारतांत ना . सगळया पवित्र न्हयांनी हांव न्हालां . 
दोंगरांच्या शिखरांचेर , दन्यांनी , रानांनी , वाळवटांनी , दर्या देगांनी- ' 

' मागीर ? ' 
' देव तुका 

सोपेपणी सोडचो ना ! ' 
' हांवें कितें पातक केलां ? ' 

हांवें विचाल्ले , ' आज तुवें दिसा उजवाडी भर रस्त्यार दरोडो 
घालो ताचें कितें ? ' 

वॉर्डराक अजाप जालें . ताणे विचाल्लें , ‘ भर रस्त्यार दरोडो ? ' 

हांवें म्हळे : ' वॉर्डर मरता . ताचो आत्मो देवामुखार पावता . 
देव विचारता : तूं सुवार्थी वॉर्डर ! ... त्या बावड्या बशिराली 
ब्लेड आनी फस्क आनी विड्यांची दोन बंडलां खंय ? ' 

एकाएक वॉर्डर उबो रावलो . हांव चलून ताचेसरी गेलों 
आनी म्हळे : ' चल या ! म्हाका पांदन्यांत घालून तुका वचचेलें 


ना ? ' 


वॉर्डर मोन्यानी उबो रावलो . तो एकूय उतर उलयलो ना . 
मागीर एकदम हांसून ताणें तोपी काडली आनी म्हजो सगळो ऐवज 


म्हाका परत दिलो . 


' वॉर्डर एकदम बरो ! ' हांवें म्हळे . 

। 


' गांधीजी मांत आसा अशें आज सकाळी पोलीस इन्स्पेक्टर 
सांगतालो . तुवे कितें आयकलां ? ' 

' ताणें उपास सोडलो- लिंबाचो रोस घेवन . ' 
' बरें जालें . मोहनदास करमचंद गांधी अमर रहे ! ' 
आमी चलत रावले , कितलिशींच लोखणी दारां हुवून . 

हांवें विचाल्लें , ' हे बंदखणीत आतां कितले राजकी बंदी 
आसात ? ' 

तूं जंय वता थंय सतरा जाण आसात . ' 

बरें आसा . तूं म्हाका व्हरता तो खास जागो दिसता ? 
ह्या किरकोळ मनशाकय सरकार मातसो सांबाळटा तर . ' 

चलता आसतना मदींच आमकां संवसारांतलो सगळयांत चड 
तकलेक चडपी वास आयलो . 

बायलेचो वास ! 

हांव सामको बदल्लों . म्हजे कुडिचो कणान कण जागो आनी 
सावचीत जालो . नाखा पुडयो फुल्ल्यो . सगळो संवसार हांवें स्वासान 
गिळ्ळो ... म्हज्या देहांत . 

ती खंय आसा ? 
हांवें भोंवतणी पळयलें . कोण ना . कांय ना . 

फुडें वतकच आमी संवसारांतलो सगळ्यांपरस चड सुंदर असो 
आवाज आयकलो . 

बायलेचो हांसो ! 

तो आवाज आनी वास सांगाताच आयिल्ले काय एकाक 
लागून म्हाका दुसऱ्याचो भास जाल्लो ? 

बायल नांवाची देवाली अप्रूप निर्मणी हांव विसरुनच गेल्लों . 

हांवें आयकल्लो तो हांसो खरो आसलो . फांकत फांकत म्हजे . 
मेरेन पाविल्लो तो परमळय खरो . 

हांव शाब्बाच्या वासाची खबर सांगना . केसाचे तेल वा 
वखदांची वनस्पत सारक्यो ज्यो वस्तू बायलो वापरतात तांचोय तो 
वास न्हय . पोव आनी हूम हांची सरभरस जावन येता तोय तो वास 
न्हय . तो फक्कत बायलेचो वास ! 

तो खंयच्यान आयलो ... ? आनी तो हांसो ? 

पथून म्हाका वासाची याद जाली .... म्हजो घुस्मटमार जावंक 
लागलो . पथून नाखा पुडयो रुंदावल्यो . हुसक्यान म्हणें काळीज 
फुटपाकडेन पावलें . 

हांवें विचाल्लें , ' तो हांसो खंयच्यान आयलो ? ' 
वॉर्डरान फकाणां केलीं-- ' तूं लग्न जावंक ना रे ? ' 

हांवें म्हळे : ' ना .. पुण ताजो आनी म्हज्या प्रस्नाचो संबंद 
कितें ? ' 

' ह्यो सगळयो गजाली तूं कित्याक आयकता ? " 

--सेंट्रल जेलांत .... फांसाच्या शेजराक ... बायलेचो हांसो 
आयकूक येता . म्हाका रोखडेंच लग्न करचे पडले ! तेन्नाच म्हज्यान 
तो हांसो खंयच्यान येता तें विचारूंक जातलें ! न्याय बरो ! 

वॉर्डर हांसलो . ताणे म्हळे : ' तो बायलांचे बंदखणींतलो 
आवाज . तूं थंय तेंकुनच आसतलो . तुका कितल्या वरसांची ख्यास्त ? 

' दोन वरसां सस्रम बंदखण आनी एक हजार रुपया दंड . दंड 
भल्लो ना जाल्यार आनीक स म्हयने बंदखण . ' 

' -बायलांची बंदखण आनी तुजे मदीं फक्कत एक वणत 
आसतली . ' 

वणत ... बायलांची बंदखण . 

आमी चलत रावले . चादर आनी कांबळ हांवें हड्डयाकडेन 
धरिल्ली . 

ताणे लोखणा वारांवाचें एक दार उकतें केलें आनी आमी 

खेरीत वणटी उबारून बांदिल्ल्या जाग्यार पावले . खूब झाडां , चडशे 
पणस . कितलिशींच ल्हान ल्हान घरां . पुर्वेक तोंड करून पळय 
जाल्यार दोनूय कुशिनी पयस दोन व्हड वणटी . उजवे वणटी पल 
तडीन विशाळ मेकळो संवसार . दावे कुशीक वणटी पलतडीन ... 
बायलांची बंदखण . 

हे एकेक घर म्हळयार कोठी , भोंवतणी मोटव्यो वणटी . 

थंयच्या वार्डरान म्हजो ताबो घेतलो . म्हाका घेवन आयिल्ल्या 
वॉर्डराचो हांवें निरोप घेतलो . तांणेय ' बरें येतां ' म्हळे आनी तो 
गेलो . 

नव्या वार्डरान म्हाका एका घरांत व्हेलो . ताणे लोखणी दार 
उकतें केलें . सामकी ल्हान कूड . कुडी भायर मातसो पयस एक 
संडास . दारा म्हन्यांत एक उदकाचो नळ . हांवें नळ सोडून पाय , 
हात आनी तोंड धुवन घेतले आनी इल्लें उदक हांव पियेलों . एका 
आयदनांत उदक भरून , वोठार देवाचें नांव घेवन , उजवो पांय 
आदी भितर घालून हांव कुडीत भितर सल्लों . 

वॉर्डरान दार बंद करून भायल्यान कुलप घालें . 
हांवें म्हळे : ' हो पावणो अजून जेवंक ना . ' 

वॉर्डरान म्हळे : ' तूं आयच्या हिशोबांत ना . तुका फाल्यांच्यान 
जेवण मेळटले . ' 

हांवें म्हळे : ' म्हाका भायर सोड तर . हांव फाल्यांच्या हिशोबा 
वेळार येतां . ' 

वॉर्डरान विचाल्लें : ' तुजो गुन्यांव कितें ? 
' बरोवपाचो -- देशद्रोह . ' 

वॉर्डरान आंग काडलें आनी म्हळे : ' देशद्रोह ! ... देवा 
सायबा , आमकां पाव ! ' 

कोठडेच्या लोखणाच्या दारावयर एक झगझगीत इलेक्ट्रीक 

बल्ब पेट्टालो . वॉर्डर गेलो . 

हांव दाट चादराचेर आडवो पडलों . आयदनां हांवें कोनश्याक 
दवल्ली . म्हजेर आनी भितर कुडीत चकचकीत उजवाड पडटालो . 
हांव आयच्या हिशोबांत ना . देखून आज रातीकडेन म्हाका उपास . 
जेवण कशे मेळोवप तें हांव जाणां आसलों . लोखणाचे दार वाजोवन 
आनी वॉर्डराक उले मारून हांवें बोवाळ करूंक जाय . म्हज्यान 
वॉर्डर सुपरिटेंडेंट आनी हेरांक दारांत हाडू येताले . मागीर म्हाका 
जेवण मेळटले . पुण तशें करचें न्हय अशें हांवें थारायलें . साइत्याच्या 
कार्याखातीर हांवें थोडो भोव त्याग करुंकच जाय . देशाखातीर हांवें 
खूप मार खालो . म्हज्या हड्ड्यार ल्हवूच आर्माचो दस्तो मारून 
म्हाका अचळय सकाळी उठयला . मार्गावेल्यान म्हाका ओडीत व्हेला . 
आनी हांव ह्या आदीं जायत्या फावटी बंदखणीत रावन आयला . 

हे फावटी हांव साइत्याच्या गौरवा खातीर बंदखणीत 
आयलां ! ह्या विचारानच म्हाका इल्लो अभिमान दिसलो . हांव 
इल्लें उदक पियेलों . 

ब्लेडीन फस्का - काडयेचे कुडके करूंक हांव विसल्लों , शाही 
थाटांत हांवें सगळीच काडी वापरून म्हजी विडी पेटयली . पांच - स 
झुरके घेतकच हांवें विडी पालयली . उधळपट्टी बरी न्हय . 

हांव बसून आयकूक लागलो . म्हाका बायलेचो हांसो आयकूक 
यना आसलो . बायलेचो वासय येना आसलो . कित्याक ? हांव हरशी 
बायलांचे बंदखणी म्हन्यांत बशिल्लों . 

तो वास - काय ती म्हजी कल्पना ? एक फावट शेंकडे आनी 
युगां आदी ... जेन्ना हांव आदांव कसो , इडन गार्डनांत जागो जाल्लों 
आनी म्हाका इव्हचो वास आयिल्लो ! ... तो अणभव हांवें म्हज्या 
काळजाच्या कुर्कुटांत दवरिल्लो आसुंये ... पुरो जाल्ल्या , तानेल्ल्या 
वाटसुराक वाळवटांत दिश्टी पडिल्ले मृगजळ ... मृगजळाभशेन तो 
ना जालो ... फुलिल्ल्यो नाखा पुडयो ... वेरेल्ले काळीज . 

तो सोबीत आवाज खंय आसा ? खंय आसा तो तकलेक 
चडपी वास , खंय ? 

हांवें भायर पळयलें . त्या उजवाडांत म्हाका कांयच दिसना 
आसलें . संवसारार काळोख पातळिल्लो पुण काळोखय सारको 
दिसना आसलो . 

एक गजाल म्हाका समजली . अजून मेरेन हांवें काळोख 
पळोवंक ना ! मनश्यालें काळीज चोरून हेर सगळे लिपयतली रात ! 
चकचकती कोटीकोटी नखेत्रां ! चान्न्यान पॉलीश केल्ली गत ! 

तुका ... आनी तुका ... तुका ... हांवें अजून पळोवंक ना . 

ही एक फट . हांवें तांकां पळेल्यांत . तांकां सगळयांक हांवें 
पळेल्यांत पुण हांवें लक्ष दिवंक ना . रातिची आनी नखेत्रांची 
सोबितकाय कोण तोखेवंक बसता ? 

येवजीत आसतना म्हाका एके सोबीत रातिची याद जाली . 
एक ल्हान गांव . ताचे पलतडील हजारांनी मैलांचे वाळवंट . हांव 
मैलभर चल्लों आसन ... भोंवतणी धवें रस्मी वस्त्र पातळायलां 
काय दिसतालें . संवसाराचे मजगतीं हांव आसलों . म्हज्या माथ्यार 
पुनवेचो चंद्र - इतलो लागी कि म्हज्यान हातांनी ताका आफडूं 
येतालो . 

धुवन निवळ जाल्लें निळे मळब . 
भरिल्लो चंद्र आनी नखेत्रां . 

तेजान चकचकताली नखेत्रां . लाखांनी ... लाखांच्या ... 
लाखांनी ... अगणीत नखेत्रां . 

थंड विश्व ... पुण .. कितें तरी आसलें ... कितें तरी ... दैवी 
मौन संगितावरी ... वान्चो अनंत तरंग ... सगळे तातूंत बुडिल्लें . 
एके धुंदीत अजापून हांव रावलों . म्हजी धुंदी आनी अजापाचे 
दुकांमदीं रुपांतर जालें . हांव रडलों . निराधार रडत हांव धांवलों . 

संवसारांमदीं संवसार निर्मूप्या ! म्हाका वांचय . हे सगळे 
म्हज्यांत म्हजे भितर आस्पावंक नज . ही तुजी व्हड व्हडवीक ... हे 
व्हड अजाप ... हांव एक किरकोळ जीव . हांव दुबळो , बळ नाशिल्लो . 


म्हाका वांचय . 


कडू 


दुसन्या दिसा सकाळी वॉर्डर आयलो तेन्ना म्हाका भोंवतणच्या 
वाठाराची जाणविकाय जाली . ताणे कुलप काडलें आनी एक - दोन 
फावटी दार हालयलें . 

' संवसाराक सलाम ! ' हांव उठलों . विडयेचे पोतेर झ्यत्तान 
पेटयलें आनी सकाळच्यो विधी करूंक भायर सल्लों . 

निंबाची एक दाळ की घेवन हांवें दांत घांसले . नळा 
सकल उबो रावन न्हावन घेतले . बंदखणिचो भेस चडयलो . जेवणाची 
आयदनां धुलीं आनी फुडाचक मेळूक गेलों . ते सगळे फुडारी . 
तांकां मेळून जायसर एका व्हडल्या तोपांतल्यान कांजी ( पेज ) 
आयली . खूबशी चटणी घेवन हांव पेज पियेलों . खरे म्हळयार हांवें 
खालो तो कांजो . कांजो . कांजो म्हळयार कितें तें सांगतां . पयली 
कांजी ( पेजे ) चो निवळ पियेवचो . मागीर जी कुंयां उरतात तातूंत 
चटणी भरसुवप आनी पोटभर खावप . त्या उपरांत तुवें तुजें तोंड , 
हात आनी आयदनां सारकी धुवंक जाय . ताजेर वेल्यांन इल्लें उदक 
पियेवप .. जीण म्हळयार सुख . हे सुख भोगतकच हांवें फस्काचे 
एके काडयेचे उबे दोन कुडके केले आनी विडी पेटयली . कांय झुरके 
घेतकच हांवें ती पालयलीं आनी भायलो वाठार पळोवंक भायर 
सल्लों . म्हळयार सगळी बंदखण पळोवंक . म्हाका च्याचो पालो 
आनी साकर जाय आशिल्ली . बंदखणीतय म्हाका च्या जाय आसता . 
फुटी च्या चलता . फुडान्यांकडेन च्या नासली आनी साकरय नासली . 
एका व्हड फुडायन चोरयां इनोच्या फ्रूट सॉल्टची बाटली 
हाडिल्ली . ताचे बगर तागेल्यो सकाळच्यो विधी अडटाल्यो . दुसऱ्या 
एका नामनेच्या फुडान्याले गुपीत म्हळयार ताणें एक मोलादीक 

पुस्तक हाडिल्लें , कार्ल मार्क्सचें देस कॅपिटल . दुसऱ्या एका फुडाया 
कडेन इस्पिकेचे दोन पॅक आसले . ब्रिज नांवाचो अप्रूप खेळ शिकोव 
पाचे ताणे म्हाका उतर दिल्लें . 

फुडान्यांपासून हांव कुशीक सल्लों . 

एका म्हयन्या उपरांत राजकुंवराच्या थाटांत हांव ' डिलक्स ' 
जीण जगतालो . 

म्हजे कोठडेमुखार दोन विटो आसात . लागसारच पणसाच्या 
सुक्या खांपयांचो एक मोरो आसा . ताका तेंकून एक आयदन . ही 
सगळी च्या करपाची साधनां . पालो आनी साकर दोन पुडयांनी 
म्हज्या हातुणा पोंदा आसात उशा सारकी . मागीर डिलक्स ' चक्की 
आसा . जायत्यो विडयो . बरोवपाची कागदां - पेन्सिल . एक लांब सुरी . 
जेल सुपरिटेंडेंटान म्हाका ती सुरी लक्तुबायेन दिल्या ... ताका 
कोणेशे सांगलें खंय पोरसा- कामाक , झाडां रोवंक आनी गा | 
करूंक हांव हुशार म्हणून . सुरी वापरून जायना फुडें हांवे ती 
वॉर्डराकडेन दिवची अशें ताणें म्हाका सांगिल्लें . तें करूंक हांव 
विसल्लों . म्हजे कोठडे सामकार हांवें एक चौकनी पोरसू केलां . 
पोरसाच्या देगांनी गुलाबाची झाडां - फुलां टवटवीत फुल्ल्यांत . आनी 
आपलो गोड परमळ वाठाराक फांकायतात . म्हज्या जेवणाबराबर 
म्हाका तळिल्लें नुसतें , तांतयां , लिव्हर , स्पेशल चटणी मेळटा . ही 
चैनिची जीण सकाळी म्हाकां कांजी घेवन येतल्या महान मनशा 
पासून सुरू जाता . तो ' रॅड कॅप . ' म्हळ यार ताणें मनशाचो खून 
केला . ताका फांशी फर्मावंक ना . जिवितभर सस्रम बंदखण . तो 
रंगान गोरो , आंगान मोटो , वाटकुळ या तोंडाचो , हांसत्या दोळ यांचो . 

हाव सकाळी उठटकच थोडो व्यायाम करतां . म्हज्या 
गुलाबाच्या पोरसा लागी एक लांब शिडशिडीत पणस आसा . ताजो 
सगळयांपरस सकलो खांदो म्हजे जांगे इतलो रूंद . तो खांदो वारांव 
कसो वापरून हांव व्यायाम करतां . हे सगळे सोंपोवन हांव न्हायसर 

तो ( हांसत्या दोळ यांचो रॅडकॅप ) दोन बंद आयदनांनी म्हजी कांजी 
स्पेशल चटणी घालून दवरता . कांजी ( पेज ) म्हणटात ती नाशि 
ल्लीच . ते शितच . पुण तें शीत ? शितांत थोडो निवळ आसतालो . 
पयले खेपे म्हाका पेज वाडटना ताणे ल्हवू कानांत सांगले 

कानांत सांगलें : ' वच 
आनी हॉस्पिटलाच्या प्यूनाक मेळ . तो तुका च्या दितलो . ' 

हांव थंय गेलो . ताका पळेलो . तो रंगान काळो , आंगान 
बारीक आसलो आनी ताणे बन्यो मिश्यो दवरिल्ल्यो . सुंदर धवेफुल्ल 
दांत . गोड हांसो . म्हजो आदलो इश्ट . हांव तागेल्या गांवांत रावतालों 
मार फार करून चोरी करपाच्या एका दरोड्यांत तो सांपडिल्लो . 
त्या भायर ताणे दोन खून केल्ले . तोय रॅड कॅप . जिवितभर सस्रम 
बंदखण . ताजी बरो वागणूक आनी शिक्षण पळोवन ताका हॉस्पि 
टलाचो प्यून केल्लो . त्या उपरांत च्या , साकर , लिव्हर , पाव , दूद , 
विडयो असल्यो वस्तू मेळूक म्हाका अडचण उल्ली ना . तशें पळेल्यार 
म्हजें गुलाबाचे पोरसू म्हळयार हॉस्पिटलाचे फाटले वटची रोपां 
हुमटावन हाडून फुलयिल्लें पोरसू . जेन्ना फुडान्यांनी म्हजें पोरसूं 
पळेलें तेन्ना तांकांय तसलें पोरसू जाय दिसले . तांकां जण एकाक हांवें 
एक एक ल्हान पोरसूं करून दिले . ह्या फुडान्यांनी भायल्या संवसारा 
कडेन संपर्काची वाट उकती केल्ली . वॉर्डरांवरवीं पत्रां भायर वताली 
आनी भितर यताली . ताका खर्च येतालो . रातीकडेन वणटी पलतड 
च्यान कांय पोटल्यो भितल्ले वटच्यान येवन पडटाल्यो . सकाळच्यो 
त्यो फुडारी काडटाले . केळयांची म्हानां , केळयांची पिपरमिटां , 
लिंबाचे लोणचे असल्यो वस्तू . केन्ना केन्नाय ह्यो पोटल्यो पुंजावंक 
हांवय वतालों . एक दीस एका फुडायान म्हाका लिंबाचे लोणचे 
दिले . आं ! कितें रूच : एक अप्रूप जिनस ! आनी म्हाका तें दितना 
ताच्या तोंडाची नुरा ! ताचेर एक व्हड कविता रचली तरी ताचें 
रीण फारीक जावचें नां , अशें म्हाका दिसले . 

अशे तरेन हांव म्हज्या ' रॅडकॅप ' वांगडयां सांगतान थंडसाणेन 

आनी इश्टागतीन दीस सारतालों . म्हाका कांयच उणें नासलें . केन्ना 
केन्नाय हांव बायलांचे बंदखणी वटेन पळयतालों . ती व्हड राक्षसी 
वणत ! हांवें आयकल्ल्या हांशाची आनी घेतिल्ल्या वासाची म्हाका 
याद येताली . हांव पोरसा म्हन्यांत आशिल्ल्या पणसाचेर चडटालों . 
हे चडप फुडालें दनपारचे जेवण जातकच ते वामकुक्षी घेताले 
अशा वेळार हांव झाडाचे तेंगशेर चडून उबो रावतालों . वणटी 
पलतडच्या मेकळया संवसारांत पयसुल्ल्यान दादले आनी बायलो 
भोंवताल्यो , पुण तांकां हांव पणसाचेर आसां म्हणपाचें खबर लेगीत 
नासलें . 

' एक फावटी हे वटेन पळेयात ! ' ... हांव बायलांक लेखून 
उलयतां ... हेवटेन नदर करात ! ' 

काय वेळान हांव झाडावेलो सकल देवतालों . बंदखणिच्या 
वणटी आड आडाविल्लो जण एकलो दादलो तेंच म्हणटालो . बंद 
खणीतलो जण एकलो दादलो तेंच म्हणटालो . जण एकलो दादलो 
म्हजेवरीच येवजिता अशें मात न्हय . आमच्यो एकसुन्यो राती ... एकले . 
पणांतले आमचे विचार ... तुमी आमच्या मनांत खोल वचना जाल्यार 
बरें . हांव म्हज्या गुलाबाच्या पोरसांत थीर उबो रावतालों . सर 
भोवतणी परमळ फांकारपी फुलां . कितली सोबीत ! कितली गोड ! 
पुण एक वस्त उणी आसली . कसली ? 

ना . असले विचार बरे न्हयत . हांव असो भोवंक गेलों . खुब्ब 
वणटी खुब्ब दारां . सगळेकडेन वॉर्डर . वॉर्डराक लिपोवन बंदखणीत 
कांयच करूंक मेळना . त्या भायर एका खांब्याचेर रावनय तांच्यांनी 
सकल नियाळूक जातालें . 

हया टेळणी खांब्या भोंवतणी हांव भोंवलों . म्हाका जें कितें 
दिश्टी पडलें तें पळोवन म्हाका हांसो आयलो . तो आगळो देखाव ... 
मस्तो हती सांखळेन बांदिल्लो . न्हय ... एक मनीस . काळी तोपी . 
एक गोरो , लांब , घटमूट वयावेलो मनीस . दोळयांत एके तरेचें 


१४ / वणटी 


तेज . तकली तायट दवरून आनी फाटले वटच्यान बागोवन मोटया 
त्रासांनी तो चलतालो . ताच्या गळया भोंवतणच्यान दोन सांखळयो 
फाटीवेल्यान देंवयिल्ल्यो आनी त्यो दोनूय पांयांक बांदिल्ल्यो . ह्या 
सांखळयां खातीर ताका फाटीर बाग घेवची पडटाली . बंदखणीतल्यान 
पळून वचपी बंदी काय हो ? हांव ताजे बगलेक गेलो . अजापान 
हांव थंड जालों ... तो म्हजो एक पोरनो शाळामित्र ! 

आमी एकामेकांक पळेलें ; आमचे दोळे मेळ्ळे . आमी हांसले . 
आमी पोटभर गजाली केल्यो . परत आमी हांसले . चोरयां भायर 
सरून तो म्हाका मेळूक येतालो . 

हांवें विचाल्ले : ' तुज्यान रकाद धाडूंक नज आसलो ? ' 

' समज , आमी एकमेकांक वळखतात म्हणपाचे लोकांक 
कळ्ळे . जाल्यार तुज्या नांवांक काळें लागपाचे न्हय ? ' 

' एकामेकांक वळखतात ? चोरा , तूं म्हजो इश्ट म्हण . ' 

हांवें ताका वेंग माल्ली आनी ताच्या पोल्याचो उमो घेतलो . 
बंदखणींतल्या जण एका बंद्याचो उमो घेतिल्ले भशेन म्हाका दिसले . 
उम्याची ही खबर बंदखणभर पावली . सगळे बंदखणीत खोशयेचे 


ल्हार आयलें . 


हो सांखळेन बांदिल्लो , चकचकत्या दोळया वो मनीस ते जिते 
बंदखणींतलो एक हुतात्मो आशिल्लो . 

चोर थारून देड वरसाची ख्यास्त भोगूंक तो बंदखणींत 
आयिल्लो . विडयो , गोड आनी भाजिल्ले नुसतें विकपाचो ताचो एक 
माण आशिल्लो . बंदखणीत स म्हयने सारतकच एक ल्हान प्रसंग 
घडलो . एका वॉर्डरान आगळीक केली ... तशी दुसऱ्या खंयच्या 
वॉर्डरान करूंक नाशिल्ली . ही गजाल सारकी आयकात . त्या 
वॉर्डराक आमी ' फटींग वॉर्डर ' म्हणूया . त्या फटींग वॉर्डराचे फटींग 
पण म्हज्या इश्टाक मानवले ना . बंदखणीत जो धंदो चलता , तातूंत 
सगळया वॉर्डरांलो वांटो आसता . बंदखणीतल्या खुबशा बंद्यांक 

बंदखणीभायर व्हरून तळपां फोडून खडी करपाचे काम करूंक 
सांगताले . एक व्यापार हो . आनी अशे तरेन म्हजो इश्ट एक व्हड 
व्यापारी जालो . काश्टेंतल्यान जायत्यो वस्तू बंदखणीत येवंक लागल्यो . 
गेटीचेर झड्टी घेताले . लुंगी सोडोवन दाखोवचें पडटालें . अर्द 
मिनीट , तूं बरो ! तोपी , खोमीस . लुंगी आनी तुवालो - ह्यो वस्तू 
बंदखणिच्या अधिका - यानी दिल्ल्यो . त्योय तपासताले . कांय मेळ्ळे 
ना . कांस्टेची बंदखणीक वळख नासता . घडये ती कुडिचोच भाग 
मानता आसूं ये . अशी ही गजाल . पुण तो मुद्दो मूळ न्हय . हांव 
खबर सांगतालों ती फटींग वॉर्डराची आनी तागेल्या फटींगपणाची . 
म्हज्या इश्टान त्या फटींग वॉर्ड राच्या तोंडार , पोल्यांचेर आनी 
कानसुलांचेर दोन नकसूद थापटां फुलयली ... ही खबर बंदखणभर 
पावली . फक्कत दादल्यांचेच न्हय तर बायलांचेय बंदखणींत . जण 
एकल्याक खोस जाली ... म्हज्या इश्टाक एका खांब्याक बांदून 
बारा चाबकांचो मार दिलो . ताची ख्यास्त तीन वरसां मेरेन 
वाडयली . ताचे घाय पेकले . तो पथून चलूक भोंवंक लागलो 
म्हणटकच पथून आपणाक फातर फोडूंक व्हरचो अशें ताका दिसले . 
फटींग वॉर्डगलो विरोध आसलो . 

--तूं म्हाका वळखना . हांव खंयचो तेंय तूं नकळ . घे , हे घे ! 
अशें म्हणून म्हज्या इश्टान त्या वॉर्डराचे मानेर दोन मुठी माल्ल्यो . 
आनी निमाणेकडेन बद्द बोंबलेचेर एक निबरान मूठ माल्ली . 

हातूंत काय चुकले ना . बंदखणिच्या भायर लेगीत फटींग 
वॉर्डराक हीच ख्यास्त मेळपाची . ताची आगळीकच तशी . पथून 
म्हज्या इश्टाक खांब्याक बांदून चोवीस चाबकां माल्ली . उबो रावन 
ताणे तो मार सोंसलो . ताका धुंवळ आयली ना . ताजी ख्यास्त स 
वरसांची जाली . 

बंदखणीत फटींग वॉर्डर कुशीक पडलो . सगळे बंदे ताका 
ताळताले . तांच्या एका एका दोळयांत वॉर्डराक 

खून 

दिसतालो . 


पुण 

आपलें चड गरजेचें काम आसा अशें सांगून त्या वॉर्डरान चाकरी 
सोडली . 

लोकांनी एकवटान रावचे अशें म्हणिल्लें आमी आयकतात . 
बंदखणीत सगळया बंद्यांलो एकवट घट . आता जरी म्हज्या इश्टाक 
भायर खडी फोडूंक धाडिना जाले तरी सगळो धंदो तोच चलयतालो . 

आनी हांव आरामांत आनंदांत जियेतालों . म्हज्या पांदन्यांत 
गरजेच्यो सगळयो वस्तू येवंक लागल्यो . चडशा लोकाक ती खबर 
आशिल्ली . जायत्या फावटी असिस्टंट जेलर म्हजे कोठडेंत येतालो . 
रूपान गोरो धवो , हांसत्या तोंडाचो , खाकी खोमीस , पँट आनी हॅट 
घालपी तरनाटो . बंदे ताका जेलरभाव म्हण्टाले ! तो खबरांक 
येतालो . ताचेकडेन एक ल्हान आल्सेशन सुणो आसलो . ताचें नांव 
जोकर . आमी ताका शिकोवप कसो , तो व्यायाम कसले करता , कितें 
खाता , असल्यो खबरी करताले . हांवें ताका सुण्यांच्यो कितल्योशोच 
गजाली सांगल्यो . जेलरभाव त्यो मन लावन आयकतालो . हांव 
ताका फुटी च्या दितालों . चडशा जाणांक म्हजेकडेन च्या - साकर 
आसा म्हणपाचें खबर आशिल्लें . केन्ना केन्नाय फाल्यां सकाळी पांच 
वरांचेर फांसार चडटल्या खुनी मनश्याक रातची च्या जाय आस 
ताली . वॉर्डर म्हाका उठोवन तशें सांगतालो . हांव थोडी फुटी च्या 
करून ताचेकडल्यान धाडटालों . धीर सोडूं नाका असो रकादय हांव 
धाडटालों . हांव म्हणटालों , ' मक दोन तरांनी सामकार वचूं 
येता , रडून वा हांसून - कसोय गेल्यार मर्ण चुकना . देखून हांसून 
मक वेंग मारप बरें ! ' 

असल्या दिसा हांव जागरण करतां . फांतोडेर पांच जाल्या 
उपरांतच हांव न्हिदतालों . न्हीद लागतकच एकाद्रो राजकी फुडारी 
येवन म्हाका उठयतालो . म्हाका त्रास दिवपाखातीर म्हणून न्हय . 
हांवे मर्णाचेर टेळणी दवरिल्ली म्हणपाचें तांकां खंय खबर ? 

मागीर हांसो आनी चर्चा . एक ल्हानशें शारच तें . चर्चा , 

बोवाळ , हांसो , कुलकुलाट . केन्ना केन्नाय जेल सुपरिटेंडेंट जेलरभावा 
वांगडा येतालो . ते राजकी फुडान्यांकडेन खबरो करून मागीर 
म्हज्या पोरसांत येताले , म्हाका झाडां आनी रोपां आवडटात . 
सगळ्या तरांच्या झाडां - झुडपांचेर हांव मोग करतां . झाडां - झिलां 
कडेन हांव में उलयतां तें तांकां समजता अशें म्हाका जायत्या 
फावटी दिसला . जेल सुपरिटेंडेंटाकय तशे दिसता . आमी झाडां 
रोपांच्यो गजाली करताले . तांचो सांबाळ कसो करप , तांकां कसले 
सारें घालप -- हे विशी . ह्यो खबरो करीत आमी पासयो मारताले . 
सुपरिटेंडेंटाल्या घराकडेन गुलाबाचे स व्हडले व्हाज आशिल्ले . हांवेंच 
ते रोपे ताका दिल्ले . रॅड कॅपांतल्या म्हज्या कांय इश्टांक हांवें सुपरि 
टेंडेंटाकडेन इश्टागत दवरिल्ली मानना आसली . ताचे उपकार घेना 
आसतना बंदखणीत रावंक नज ? ताचेकडेन कित्याक म्हणून उलो 
वचें , हांसचे वा मेळते घेवचे ? खांब्याक बांदून चोवीस चाबका 
मारूंक फर्मावपी तोच न्हय ? जेलरभाव दुबावा विरयत बरो 
मनीस ! 

ही विचारसरणी पळयली मूं ? तुवे ह्या ना जाल्यार त्या 
गटाक मेळंक जाय . तिरायत जावन सगळ्यांचेर मनशासारको मोग 
करूंक हांगा मेळना . 

म्हजो चडसो वेळ हांव कोठडेंतच सारतालों . ना जाल्यार 
भायर उबो रावन हांव झाडां - झिलांकडेन उलयत रावतालों . असोच 
एक दीस उबो आसतना जेलरभावान येवन म्हाका सांगलें कि 
राजकी बंद्यांची सुटका जावपाची आसा ! 

जण एकल्याक खोस जाली . हांसो , किळच्यो आनी शिळोण्यो 
वाजल्यो . जेलरभावान जणा एकल्याले कपडे हाडले . ते ध्रुवन , फेरै 
मारून वेगळे वेगळे बांदून दवरिल्ले . जणा एकाले केस कापून खाड 
निवळ केलें . तांच्या सांगता हांवेय थोडेभोव आशिल्ले ते केस मारून 
घेतले . 

आमी सगळे वचूंक तयार जाले . 

हांवें बंदखणीतल्या म्हज्या इश्टांचो निरोप घेतलो . हांवें तांकां 
पत्रां बरयतलों म्हणून उतर दिले . ह्या सगळयांक म्हजी पुस्तकां 
धाडपाचेंय उतर दिले . 

आनी अशे तरेन आमी वचपाच्या वेळाची वाट पळेत रावले . 
सुटकेचो आदेश आयलो . 
आमी सुटले ! 

एकलो सोडून सगळे ... म्हाका बावड्याक सोडपाचो आदेश 
नासलो . कितेंय तरी चुकलां आसतलें ! जेलरभाव धांवत सुपरि 
टेंडेंटासरी गेलो . म्हज्या खातीर खास ट्रंक कॉल करूंक लायलो . 
बरोबर म्हजी सुटका जावंक नासली . बरें आसा . घडये म्हज्यांत फाव 
तितलो सुदार जावंक नाशिल्लो जाये . 

राजकी फुडारी वचूंक गेले . इनोचें फ्रूट सॉल्ट , कार्ल मार्क्सचें 
कॅपिटल , इस्पिकांची दोन पाकिटां , लिंबाच्या लोणच्याची भरिल्ली 
ल्हान बाटली , व्हडले लात भरून केळयांची म्हानां , केळयां - चॉकले 
टिची पोटली , तंबाकूची धुमटी , खावची पानां , सुपारी , लिंबू- हे 
आस्पतिचो हाव एकलोच जितो वारस जालों . 

राजकी फुडारी हांसत गेले . सगळे वातावरण थंड थीर जालें 
त्या ओस शारांत हांव एकलोच उल्लां अशें म्हाका दिसले . सगळ्या 
बोकडांक चरूंक सोडिल्ली आसतना आंगान मोटया बोकडयाक मात 
गोठयांत बांदून दवरिल्लो . कित्याक ? खाटकाले सुरये खातीर 
दिसता . संकश्टाची ल्हारां म्हज्या काळजाक आफडून गेली . म्हज्यान 
हांसूक नज जालें . म्हाका बरे दिसले ना . हांव तटास जावन भान 
वगडावन बसलो . काळखाचे वा उजवाडाचे भानच नासता तशें म्हजें 
जालें . कार्ल मार्क्सचें कॅपिटल हांवें जेलरभावाक दिले . केळयांच्यो 
चॉकलेटी हॉस्पिटलांतल्या इश्टांक वांटपाची तजवीज केली . इस्पि 
कांची दोन पाकिटां हांवें म्हज्या शाळेतल्या इश्टाक खास भेट म्हणून 

दिली . पेज घेवन येतल्या म्हज्या इश्टाक हांवें खावची पानां आनी 
सुपारी दिली . आनी केळ यांची म्हानां सगळ यांक वांटली : म्हानाचे 
अर्दै लात , लिंबाच्या लोणच्याची बाटली आनी इनोचें फूट सॉल्ट 
म्हजेकडेन म्हजे कोठडेंत उल्लें . दोन दिसा उपरांत इनोची बाटली 
हांवें बंदखणिचे वणटीभायर शेवटून उडयली . म्हजे दीस वताले . 

म्हजे म्हाका म्हणें काळीज मेल्लेबरी दिसतालें . म्हजे कितें 
जातलें ? दुसन्याक उपदेस करप सोंपो . कोय म्हणटा : परिस्थिती 
कशीय आयली तरी धीर सोडचो न्हा . हांसून आनी दुकांनी तिका 
सामकार वचूं येता . अशा वेळार हांसून परिस्थितीक तोंड दिवप 
बरें ! 

देवा ! म्हज्यान हातूंक नज . हांव एक ल्हान आनी किरकोळ 
मनीस . एक दुबळो ल्हान जीव- म्हाका वांचय ! हांव कितें करूं ? 

पळ ! हांवें पळून वचपाचे थारायलें . म्हज्या आनी भायल्या 
संवसाराचें मजगतीं दोन वणटी आसल्यो . हांवें एके वणटीक बुराक 
काडून भायर वचप आनी मागीर दुसरी वणत हुपून वचप . राती 
कडेन वॉर्डर न्हिदिल्ले आसतले . 

पावस आनी गडगडाची भयांकृत रात , बेबदी ! 

ही म्हजी पळून वचपाची येवजण आसली . म्हजे कोठडेच्या 
वणटी व्हडल्योश्यो रूंद न्हय . त्यो फोडपाक म्हजेकडेन हत्यारां 
आसात . आनी तशे तरेन हांव भायर सरतलों . मागीर बंदख णिची 
आदली व्हड वणत उल्ली . ती विटांची . विटांमदीं चुनो . म्हजेकडेन 
धा - बारा व्हडले खिळे आसूंक जाय . फातराक लुगट बांदून हे खिळे 
वणटीक मदीं मारूंक जाय . अशे तरेन हांव वणटोचेर वयर पावतलों 
मागीर म्हजी कांबळ , चादर , लुंगी आनी तुवालो गांठावन हांव दोरी 
करतालों . घट खिळयाक दोरी सारकी बांदतलों आनी तिका 
धरून वणत देंवन पलतडीन मेकळया वातावरणांत वतलों . येवजण 
बरी आसा . म्हाका खिळे जाय , बंदखणिचे वणटी कुशीक जायत्यो 

बालद्यो कळमेत पडल्यात . ते राशीर बालद्यांची अर्द वाटकुळी हँडला 
आसात . ती चडशी बरी आसंत . ती सगळी हांवें पुंजावन हाडून 
सरळ करून खिळे कशे वापरूंक तयार दवल्ली . सुमार तीस हँडलां . 
हांव वाट पळेत रावलों . 

येवं दी पावसाचो गडगड आनी जोगलांची रात . येवं दी- 
एका दिसाची खबर . 

एका वॉर्डरा सांगता म्हजे काय रॅडकॅप इश्ट आनी शिश्य 
आयले . बायलांचे बंदखणिची जी वणत आसा तिका तेंकून ताका 
शाक - भाज्जेचे पोरसू करपाचें आसा . म्हाका आपोवंक आयिल्ले . 

ना , म्हाका आतां कसलीच उमेद उरूंक ना . जिणेतली ऊब 
आनी तेज गेलां . तुमी तुमचे वाटेन वचात . शाकभाजी जाय तरी 
कोणाक ? हांव वादळी गडगडाटाचे रातिची वाट पळयता . म्हाका 
सोडात . 

पुण ते सोडूंक तयार नासले . साधू भशेन तूं एकमुळो कित्याक 
रावता ? 

हांव गेलों . हांवें तांकां आदार दिलो . आमी पोरसू तयार केलें . 
एका इश्टान म्हाका एक वस्त दाखयली . ते तांबशे वणटिच्या 
तळाकडेन पावडरासारकी एक शिमिटाची कपी आसली . ला 

आदीं थंय एक लहानसो बुराक आसलो . जायत्या मोगी 
हातांच्या अगणीत वरां , दीस आनी म्हयन्यांच्या वावराचें तें फळ 
आसलें . 

तो तसोच उल्लो . दीस , म्हयने , वरसां तो तसो उल्लो . 
बंदखणींतले बंदी आज्ञाधारक आनी सभ्य जाले . 

ह्या बुराकांतल्यान बायलांच्या आनी दादल्यांच्या बंदखणीतले 
एकामेकांची तोंडां बी पळेताले ... 

ह्याच बुराकांतल्यान बायलांचे बंदखणींतलो वास दादल्यांचे 
बंदखणीत पावतालो . 

हे आतां व्हडले - शें गुपीत उरूंक नाशिल्लें . कोण पळे नासलो , 
कोण आयकना आसलो , अशे तरेन चलतालें . कोणाकय जाय जाल्यार 
थंय एक व्हड माची उबारून नीत आनी संस्कृतायेचेर व्याख्यानां 
दिवं येताली . 

पुण सद्गुणांनी भरिल्ल्या महान आत्म्या ! आमी सगळे 
मनीस . आमची जायती दुबळेपणां आसात . आमकां दया कर . दैवी 
कृपेन आमकां पळय ! 

ते दयेन पळोवंक लागलो . जणा एकल्यान तशें केलें . 

पुण फटींग वॉर्डराक थंय व्यापाराची संद दिसली . बुराकांतल्यान 
पळोवपाखातीर ताणे ल्हानशी पटी दवल्ली . मनशाक एक आणो . 

हांगा गरीब आनी गिरेस्त दोगूय आसात . गरीब बावडे कितें 
करतले ? 

म्हज्या इश्टान म्हळे , ' वार्डर , हें समा न्हय ! ' 
--जाल्यार हांव हो बुराक पुरयतलों . 

फटींग वॉर्डरान धमकी दिली . इतल्यार रावलो ना . ताणें 
शिमिटान तो पुरयलो . तें शिमीट दादल्यांच्या आनी बायलांच्या 
रगतान भिजोवंक नाशिल्लें . तरी हांवें तकली बागोवन ती शिमिटाची 
कपी हुंगली तातूंत बायलांचो वास नासलो ! 

अशे तरेन म्हज्या इश्टाक साडेचार वरसांचो अदीक काळ 
आनी छत्तीस चाबकां मेळ्ळी . आमी शाकेचे पोरसू उमेदीन तयार 
केले . पुण म्हजे वटचो बंदखणिचो भाग ओस पडिल्लो . हांव आनी 
न्हिदसुरो वॉर्डर . 

सकाळच्या वेळार तीग शाकेचे पोरसू शिफूंक येताले . तांचेर 
नदर दवरूंक एक वेगळो वॉर्डर . हांव फक्कत पासयो मारतालों . एका 
व्हड उध्वस्त शारांतल्या रिकाम्या मार्गावल्यान भविल्लेवरी म्हाका 
दिसतालें . म्हज्यांतलें तेज सोंपिल्लें . सगळेकडेन थंडसाण . चलतां 
चलतां हांव मदींच थांबतलों . थंडसाण दाट आनी चड जायत 

वताली काय ? हांव शिळोणी घालतालों . हांव झाडां - रोपांकडेन 
उलयतालों . थंय जायत्यो चानयो आसल्यो . हांवें एक चानी धरपाचें 
थारायलें . एकलेक धरूंक हांव तिचे फाटल्यान आदी झाडार चडलों 
आनी तिका सकल हाडूंक तिचेर गुंडे मारतालों . 

अशे तरेन एक दीस हांव वणटी कुशिच्यान शिळोणी घालून 
पासयो मारतालों . एक दैवी उलो ! संवसारांतलो सगळयांपरस चड 
सोबीत आवाज . वणटी पलतडच्यान . बायलांचे बंदखणींतल्यान एक 
प्रस्न आयलो : ' कोण शिळोणी घालता थंय ? 

दादल्यांचे बंदखणींतल्यान न्हय . हांव भुल्लुसलों . हांवें दाव्यान 
आनी उजव्यान पळयलें आनी मागीर जाप दिली : ' हांव तो . ' 

मोटयान उलोवचें पडटालें . ती वणटिचे दुसरे वटेन आसली . 
हांव आलतडीन . 

तिणे विचाल्लें : ' तुजें नांव कितें ? ' 

हांवे तिका सांगलें कि हांव एक मुसलमान , म्हजें नांव बशीर 
आनी हांव एक लेखक . म्हजो गुन्यांव कसलो आनी म्हजी ख्यास्त 
कितली तेंय हांवें तिका सांगले . तिणेय आपली वळख दिली . 

ती हिंदू . तिका सोबीत नांव आसलें - नारायणी . 
तिचे वय जायत तशें बावीस . 

तिका वाचूंक बरोवंक येताले आनी थोडेशे शिक्षण आशिल्लें . 
तिका चवदा वरसांची ख्यास्त . तातुंतले एक वर्स तिणे बंदखणीत 
ह्या आदी सारिल्लें . 

हांवें म्हळे : ' नारायणी , आमी दोगांय एकाच अदमासाक 
बंदखणीत आयल्यांत . ' 

--खरेंच ? मागीर कांय वेळ आवाज ना . मागीर नारायणीन 
विचाल्लं , ' म्हाका एक गुलाबाचो रोंपो दिवशीत ? ' 

हांवें विचाल्ले , ' तुका कशे कळ्ळे नारायणी हांगा गुलाबाचे 
रोपे आसात म्हणून ? ' 

--हांवे उलो माल्लो तेन्ना तु जाप कित्याक दिली ना ? 
--हांव चुंबनां घेवपांत गुल्ल आशिल्लों . 
--वणटिचीं ? 
--न्हय . 
--कित्याची तर ? 
-दर एका फुलाचें , खांदयेचें , पानाचें . 
--देवा ! म्हाका रडचे अशे दिसता ! 
--नारायणी ! 


--ओ ! 


--सकली गांठ सोडोवं नाका . जमनींत एक फोण काड आनी 
वोंठार देवाचें नांव घेवन तो रोय . मागीर फोणांत माती आनी उदक 
घालून 

तो 


पुरय . समजली ? 
-हय समजली . 


' 


हांवें म्हळे : ' घे तर हो ! ' 

बांदिल्ल्या खांद्यांक धरून हावें तो रोपो वयर वणटिचे पलत 
डीन शेवटिलो . 

F 
--मेळ्ळो तुका 

? 
--आब्बा ! राज्य जिखिल्ल्याच्या आनंदांत नारायणीन उद् 
गार काडले आनी म्हळे : ' मेळ्ळो ! 

--खांदयो धरून गांठ सोडोवंक जाय . 
--तशें करतां- हांव फुलां खुडून दवरतां . 
--खंय दवरता ? केसांत माळटली ? 
--ना . 
-खंय दवरली तर ? 
--म्हज्या काळजांत ... ब्लावजांत ! 

तांचेर म्हजीं चुंबनां आशिल्ली . हांव वणटीक तेंकलो आनी 
ती सांसपिली . 

नारायणीन म्हळे : ' हांव हो रोंपो व्हरून रोयतां आनी ताका 
उदक घालतां . तूं सदां हे वणटीचेर वयर पळय . हांव लागी येतली 
तेन्ना एक सुकिल्लो खांदो वयर धरतां . तो पळेतकच तूं येतलो ? ' 

' हय . ' हांवें म्हळे . 
हुडक्यावरी आवाज हांवें आयकलो- ' देवा ! ' 
--कितें जालें , नारायणी ? 
--नारायणीन जाप दिली : ' म्हाका रडचे - शें दिसता ! ' 
--कित्याक ? 

रडकुन्या आवाजांत नारायणीन जाप दिली : ' म्हाका .. 
म्हाकाच खबर ना ! ' 

हांवें म्हळे : ' नारायणी , वच तो रोंपो रोय . ' 
--हांव सुको खांदो दाखयतां ! 
--हांव ताची वाट पळेतां ! 
--तो दिसना फुडें तूं येतलो ? 
--हय . 
हांव म्हजे कोठडेंत गेलो . सगळेकडेन कोयर जाल्लो . 

खूब 
दिसां उपरांत हांवें शेंदरी फाफडून सारखें हांतूण घालें . कोठडी 
मातशी निवळ करून सगळयो वस्तू सारक्यो दाळून दवल्ल्यो . मागीर 
हांव सकल बसलों आनी वणटीवयर मळबाकडेन पळयत रावलो . 
सुकिल्लो खांदो दिश्टी पडनासलो . देवा , नारायणी म्हाका विसल्ली 
काय ? 

सुकिल्लो खांदो वयर येवचोच ना ! अशें म्हाका दिसलें- 

अचकीत सुको खांदो मळबांत वयर सल्लो ! हांव हाल्लों ना . 
खांदो परत वयर सल्लो . हांवें आंग वळ्ळे . धांवत हांव वणटीसरी 
गेलों . कितल्योश्योच चानयो मच्या भयान धांवत झाडांचेर चडल्यो 
आनी म्हाका पळोवन चूं ... चूं ... करीत ताणी आपलो निशेध 
उकतायलो . 

हांवें उलो माल्लो : नारायणी ! ' 
पलतडच्यान जाप ना . हांवें परतो उलो माल्लो . 
निमाणकडेन तिणे रागान जाप दिली : 

कितें जालें ? कितें जाय तुका ? ' 
--देवा सायबा ! 
नारायणीन म्हळे , ' सांग ! हो खांदो धरून म्हजे हात सामके 


6 


वळून आयले . ' 


--हांव तांकां मालीश करून ते सारके करतां . 

--हो घे एक हात . सारकी मालीश कर . हांवें तो वणटीक 
तेंकून धल्लां . 

--हांव वणटीक मालीश करतां . आनी तिचे उमेय घेतां . हांवें 
विचाल्लें : ' नारायणी , थंय तुमी 

नारायणी , थंय तुमी कितल्यो बायलो आसात ? ' 
नारायणी हांसली . तिणे म्हळे : ' हांव एकलींच ! ' 
--फटींग ! खरे सांग . तुमी कितली जाणां आसात ? ' 
-खूबशो आसात . सगळयो म्हातान्यो ! 
--कितल्यो ? 
-सत्त्यायंशी ! 
--कितल्यो सुंदर चलयो ? कितल्यो म्हातान्यो ? 
नारायणीन जाप दिली : ' एक सुंदरी - शांयंशी झोडां ! ' 

हांवें हार कबूल केली . विचाल्लें : ' तुमचे बंदखणीत गुला 
बाची झाडां नात ? ' 

--ना ! कांय एक ना ... हांव ... तूं आयकता ? 
-ह्य , आयकतां ! 
--फाल्यां ... हांव बाजरेचे पीठ भाजतली . एके पोतयेत 

घालून 
हांव तेवटेच्यान उडयतां . गोडाक लावन ते तूं खा . खातलो ? 


--हय खातलों . 


--ना ! नारायणीन सरळ म्हळे : ' तूं तें भायर उडयतलो . ' 

--भायर उडयतलों ? ना बाये . एक कण लेगीत भायर पडूक 
दिवचों ना . 

--तुजें तोंड कशे शें दिसता ? नारायणीन विचाल्लें . 

-गोरें , मातशें लांबशें , केंस बारीक कापल्यात . खरड पडूंक 
लागलां . 

--दोळे ? 

-ल्हान . हतीभशेन शे दोळे . 
--म्हजे ... म्हजे व्हडल्या हतीसारके दोळे . तुजी छाती ? 
--सपाट आनी रूंद . 
--म्हजी छातीय रूंद- तुजें कमर ? 
--म्हजे कमर बारीक . 
--म्हजे कमर कशे दिसता जाणां तूं ... तुका समजुचें ना ! 
--बल्लाभशेन रूंद ? 

नारायणीन अंदल्ली किळच माल्ली . तिणे म्हळे , ' तुका भुर 
कायन दिसता म्हाका ! ' 

--नारायणी ? 
--ओ ... व ! 
--तुजो रंग कसो ? 
--खंयचो ? 
--तुज्या सुंदर तोंडाचो ! 

-गोरो पिट्ट ! 
--नारायणी ! 
--ओ ! 
--बायलेचो वास ! ... हांवें हुंगलो . 
--आतां ? आवयस् ! 

--आतां न्हय . हांव बंदखणीत भितर सल्लों तेन्ना हेवटेन 
येतना ! 

--खंयच्यान आयलो तो वास ? तो म्हजो ? 
-हांव नकळं . 
--दादल्याचे कुडिचो वास ... तुजे कुडिचो कसलो ? 
-म्हाका खबर ना . नारायणी ... तुज्या आंगाचो वास ! 
नाकापुडयो फुलोवन हांवें नेटान हुंगलें . 
-आयलो ? 
--ना ! 
नारायणीन म्हळे , ' म्हाकाय तो येना . ही पाडी वणत ! ' 

--नारायणी , हे वणटीक आदीं एक बुराक आसलो . तुवें तो 
पळेला ? 

--शिमिटान तो पुरयिल्लो जागो हांवें पळयला . हांवें ताका 
हात लेगीत लायला . हांव येवचे आदींच तो पुरयिल्लो . 

--हांवें ताचो वास घेतला . 

ज्या वॉर्डरान तो पुरयलो ताका एका बंद्यान माल्लो . ' 
नारायणीन म्हळे , ' त्या बंद्याक मागीर खांब्याक बांदून मार घालो . 
एकेक चाबूक हांगाच्या बायलांनी सू ... सू करून मेजलें . ' 

-खांब्याक बांदतकच ताका छत्तीस चाबकां माल्ली . दादल्यांनीय 
ती तितल्याच चुरचुन्यांनी मेजली . 

नारायणीन म्हळे , ' कसली पिडापीड पळय ! ' 

हावें म्हळे , ' जाणे मार खालो तो म्हजेबरोबर शाळेत शिक 
तालो . आमी एकाच गांवचे . ' 

--खरे म्हणटा काय कितें ? 
--खरें . 

आनी मागीर एक वाटकुळी धवी पोती बाजरिचे भाजिल्लें 
पीठ घेवन आयली . मीठ लावन भाजिल्ल्या मिरसांगांचो पिठोय 
आयलो . परतें लिंबाचे लोणचे गेले . त्या उपरांत केळयांच्या म्हानांचें 
बुशेद . 

- 


नारायणीन विचाल्लें : ' केळयांची म्हानां ... हांव ... हांव 
सगळयांक एकेक दिवं ? ' 

--सगळ्यांक दी . 
--तूं म्हजेर मोग ... करशी ? 
... मोग ... फक्कत म्हजेर ? 
--तुका दुबाव कित्याक आयलो , नारायणी ? 

- हांगा चड सुंदर बायलो आसात . हांव तितलिशी सुंदर 
न्हय . 

--हांवूय सुंदर न्हय . 
-म्हाका तुका पळोवंक जाय . 
-म्हाकाय जाय . 
-देवा ... आजची रात हांव रडून काडटली . 

-वादळ , पावस गडगडाची भयांकृत रात आयली . उजवा 
डाचे पसयेंत हांव बंद कोठडेंत बसला . चकचकीत कंवचेच्यो धारो 
पडच्यो तसो पावस पडटा . उदकाचे थेंबे शेंकन्याभशेन पातळ्ळयात . 
देवाची कृपा . पडूं पावस . रानटी वाय , तुफानावरी हांव . पुण 
खंयचेच झाड हुमटावन उडोवं नाका . कुपांनो , ल्हवूच आड्डयात . ल्हवू 
तुजो कान फोडपी गडगड बायलांक भेश्टायतलो ! देखून ल्हवू ल्हवू . 

सकाळ जाली . वॉर्डर आयलो आनी ताणे दिवो वाडोवन दार 
उकतें केलें . हांव भायर सल्लों . सगलो वाठार धुवन निवळ जाल्लो . 
मागीर म्हाका दिसले , बंदखणींतल्यान पळून वचप बरें न्हय . इतले 
त्रास घेवन भायर वतकच करप कितें ? 

आनिकय जायत्यो वादळ , गडगड आनी पावसाच्यो राती 
येतल्यो . पुण तें निती भायलें . हांवे जंय दवरिल्ले ते व्हडले खिळे 
सोदूंक हांव बळयांच विसल्लों . थोडे भितर सांगपाचे म्हळ्यार , 
बंदखणींतल्यान पळून वचप हे निती भायलें म्हणपाचे हांवें थारायलें . 

वणटीक मास - रगत येवचे ना . पुण तिका आत्मो आयला 

आसुंये अशें म्हाका दिसूक लागले . वणटीन जायतें पळेलां . जायत्यो 
गजाली आयकल्यात . 

भाजिल्लें नुसते , तळिल्लें लिव्हर , तांतयां , उंडो आनी जायत्यो 
दुसन्यो वस्तू वणटिचे पलतडीन वचूंक लागल्यो . 

एक दीस नदर वयर करून पळय जाल्यार एक व्हडलो चानो 
वणटीचेर वयर वचून बसला . तो म्हाका पळतालो . 

--ऊठ थंयचो . तूं फटींग चानो ! तुका लज दिसना ? 
--तूं कोणाचेर तापता ? नारायणीन विचाल्लें . 
--तो चानो . वणटीर बसून तो आमच्यो खबरी आयकता . 


-आयकू बावडो . 


--तो म्हाका चाळोवंक आयला . हांवें ताका धांवडायिल्लो 
ताका आनी हेर चानयांक . 
हांवें गुंडो शेवटिलो . चानो 

पळून 

गेलो . 
नारायणीन बोवाळ केलो : ' पळय ! ... गुंडो म्हज्या थानांचेर 
पडलो ! ' 

--दुखलें ? 
--आमी कशे मेळप ? 
--म्हाका कांयच येवजना . 
--आज रातीकडेन तुजी याद काडून हांव रडटां ! 
ते राप्तीकडेन हांवेंय तिजो उगडास काडलो . 
अशे तरेन जायते दीस आनी जायत्यो राती सोंपल्यो . 

एक दीस नारायणीन सांगले ' हांव हॉस्पिटलांत वचपाची 
खटपट करतां ... तुज्यान थंय येवंक जातले ? पयसुल्यान तूं दिश्टी 
पडल्यार लेगीत पुरो . ' 

हांवें म्हळे , ' हांव धांवत येतलों , तुका वेंगेंत घेतलों आनी 
तुजी चुंबना घेतलों ; तोंडाची , गळ्याची , छातयेची , पोटाची . ' 

-'तूं म्हाका कसो वळखतलो ? ' 

-कित्याक लागून 


--तुजें तोंड पळेना फुडें म्हाका कळटलें . . 

नारायणीन म्हळे , ' म्हज्या उजव्या पोल्याचेर एक काळो 
चामखीळ आसा . तो तूं पळे . ' 

--तो काळो चामखीळ हांव चोखतलों . 

--येवंक विसरूं नाका . म्हज्या वांगडा दुसन्यो बायलो 
आसतल्यो . 

--हांव एकलोच आसतलों . म्हज्या माथ्यार तोपो नासतली . 
इल्लें खरड . हातांत एक गुलाबशेवतें धरतां . 

--हांव तें पळेतां ! 
1 --हॉस्पिटलांतलो प्यून म्हजो इश्ट . 
--म्हाका दिशिल्लेंच . 

? 
--तांतयां ... लिव्हर ... उंडे ... हांव मेलों जाल्यार तूं याद 
काडटलो ? 

--तुका गुलाबाचे आनीक रोपे जाय ? हांगा खूब आसात . 

--नाका . तुवें दिला ताचे हांवें गुलाबाचें पोरसू केला . हांव 
मरतकच तूं म्हजी याद काडटलो ? 

--म्हजे नारायणी ! मर्णाविशी कोणाच्यान कितें सांगू 
येता ? कोण मरत , केन्ना आनी कसो ... एकल्या देवाक खबर - घडय 
हांव पयलीं मरन . 

--ना . हांव पयलीं मरतली . तूं म्हजी याद काडटलो ? 
--हय . 

नारायणीन म्हळे , ' कशी ? सांग , कशी तूं म्हजी याद काड 
टलो ? तुवें म्हाका पळोवंक लेगीत ना . तूं म्हाका आफडूंक ना . तूं 
याद कशी काडटलो ? 

--ह्या संवसारांत सगळेकडेन तुजी निशाणी आसा ! 

दुखेस्त जावन नारायणीन विचाल्लें- ' संवसारांत सगळेकडेन 
आसा ? म्हाका फुसलायता कित्याक ? ' 

--नारायणी , हे फुसलावप न्हय . तें एक उकतें सत्य 
वणटी - वणटी . 

--हांव फुलां खुडून दवरतां ! 

हांव वणटीक पळेत उबो रावलों . पलतडच्यान कसलोच 
आवाज येना आसलो . कांय वेळा उपरांत नारायणीन म्हळे , ' म्हाका 
पोटभर रडूंक जाय . ' 

हांवें म्हळे , ' नाका . रातीकडेन रड , ' 

नारायणीन म्हळे , हॉस्पिटलांत कितल्या वरांचेर केन्ना 
मेळपाचें तें हांव तुका फाल्यां सांगतां . ' 

उत्तेजीत जावन आमी आपापले वाटेन गेली . रात आयली , दिवे 
पेटले . वॉर्डर आयलो दिवे पालवले . दार उकतें जालें . हांव भायर 
आयलों . दांत घांसप , व्यायाम , न्हाण --- ह्यो सगळयो विधी हांवें 
ताकतिकेन केल्यो . जेवण गिळ्ळे . चक्किच्या आदारान विडी पेटयली . 
धुंवराचो आनंद घेत बसलो . जेलरभाव खबन्यांक आयलो . त्याच 
वेळार वणटिंच्या वयर निळया मळबांत सुको खांदो दिश्टी पडलो . 

हांव घामेलों . हांव खिळयांचेर बशिल्लो . निमाणेकडेन 
जेलरभाव गेलो ! हांव धांवलों . 

--नारायणी . 
--ओव . 
--केन्ना ? 

-आज सोमार . बिरेस्ताराक सकाळच्या इकरा वरांचेर हांव 
हॉस्पिटलांत वतली . उजव्या पोल्यार काळो चामखीळ . विसरूं नाका . 

--याद उरतली . म्हज्या हातांत गुलाब . 
--म्हाकाय याद उरतली . 

सोमार , मंगळार , बुधवार-- दनपारचे जेवण घेवन हांव 
हिदलों . उठून न्हालों . हांव थंय बशिल्लों आसतना जेलरभाव हांसत 

हांसत म्हज्या गुलाबाच्या पोरसांत आयलो . काय गुलाबशेवतीं 
खुडली . म्हजे कोठडेंत आयलो आनी म्हज्या हांतुणाचेर बसलो . 

--तुका फुलां जाय ? जेलरभावान म्हाका विचाल्लें . म्हाका 
हांसो आयलो . हांवें म्हळे , 

' हांव पोरसूं आनी हांवूच फूल . 
-फळ न्हय ? 
--फळ लेगीत ! 
पळेतां पळेतां वणटीवयर मळबांत सुको खांदो वयर सल्लो . 

' तुका तुगेल्या सदिच्या भेसांत हांवें केन्नाच पळेलो ना . ' जेलर 
भावान म्हळे . 

--झुब्बा आनी लुंगी , हांवें म्हळे . 

म्हज्या धुवन फेरै मारिल्ल्या कपड्यांची पोटली जेलरभावान 
सोडयली . 

--ते म्हेळे जातले , हांवें म्हळे . 
--ते आंगार चडय . म्हाका तुका ह्या भेसांत पळोवंक जाय . 
-ते म्हेळे जातले ! 

जाल्यार कितें जालें ? आमी ते परते धुवन घेवंया . 
--बरें तर . हांवें लुंगी गुठलायली . झुब्बा चडयलो . 
--कसो दिसतां ? हांवें विचाल्लें . 
--ज्यानोत ! 
--तूं वच आतां , बशीर . तुका सोडला ! 

हांव चकासूर जालों . म्हाका दोळयांमुखार कांयच दिसना 
जालें . कान भेड्डे जाले . सगळेकडेन किण्ण जाल्लेवरी भास जालो . 
म्हाका कांयच कळना अशें दिसूक लागलें . हांवें विचाल्लें -'म्हाका 
कित्याक सोडप ? ... कोणाक जाय मेकळीक ? ' 

जेलरभाव हांसलो . ताणें म्हळे , ' तुका सोडपाचो आदेश 
आयला . ह्या खिणासावन तूं मेकळो मनीस . तूं वच ! ' 

मेकळो मनीस ! कोणाक जाय मेकळीक ? 

जेलरभावान म्हळे , ‘ पयशे घे आनी परत घरा वच . तुका 
कितें व्हरूंक जाय ? 

ताणे म्हजी शेंदरी कवळ्ळी . तिच्या पोंदा हांवें वरयिल्ल्यो 
कथा आशिल्ल्यो . तांची घडी करून ताणें त्यो म्हज्या बोल्सांत 
घाल्यो . म्हज्या हाताक धरून ताणे म्हाका कोठडेच्या भायर हाडलो . 
हांव वचून म्हज्या गुलाबाच्या पोरसांत उबो रावलों . एक फूल 
खुडून सपनांत आशिल्लेवरी हांवें तें हातांत धल्लें . 

वणटीचेर वयर सुको खांदो दिसतालो . 

जेलरभावान कोठडी बंद केली . बरें तर नारायणी , तुका 
म्हज्यो शुभेच्छा ! 

घरा वचपाखातीर पयशे घेवन हांवें बंदख णिच्या व्हडले गेटी 
भायर विशाळ मेकळया संवसारांत पावल दवल्लें . 

म्हज्या फाटल्यान बंदखणीची ती व्हडली गेट व्हड आवाज 
करून बंद जाली . 

म्हज्या हातांतल्या गुलाबाकडेन हांवें पळयलें आनी हायवेचेर 
खुब्ब वेळ उबो रावलों ! 

एक आसा तरणाटो . ताका आवय ना . बापूय ना . ताणे 
जायते खून केल्यात . पिरायेच्या चोविसाव्या वरसा तो ... 

राव . एक प्रस्न विचारतां . तूं काणी सांगता ? 
हय ! 
कोणाची सांगता ? 
दुबाब कित्याक आयलो ? म्हजीच ! 
अशें ? 
तुंवेच म्हाका काणी सुरू करूंक सांगू नाशिल्लें ? 
हय ... हय ... त्या अर्थान न्हय ... म्हाका दिशिल्लें . 
तूं ... 

? 
तुजें घडलां कितें ? 


पिसो ? हय मू 


पिशें ! 

तशें आसलें जाल्यारय तुज्यान तुजे दांत घांसूक नजत ? ना 
जाल्यार न्हावन घेवंक नज ? तूं दिसता कसो पळय ! तुजे केस , 
तुजें खाड , तुज्या कपड्यांक वास मारता ... कांय ना जाल्यार तुज्यान 
न्हावन धुवन निवळ भोंवक जायना ? 

उदकाक हांव धर्तरेचे रगत मानतां . 
आनी ... आनी कितें ? 
बदलूक म्हजे कडेन कपडे नात . न्हावंक म्हजेकडेन तुवालो ना . 
अशा रातीवेळार तुका म्हजेसरी कोणे धाडलो ? 

कोणे धाडूंक ना . हांवें दिसा - उजवाडी तुका पळेल्लो . तुजे 
नांव हांवें आयकल्लें . कोणे एकल्यान तुजें नांव घेवन तो तूं म्हणून 
म्हाका दाखयिल्लो . हांव तुजे फाटल्यान चलत रावलों . वाटेंत हेर 
लोक तुका मेळ्ळे . तुमी सगळे हे कुडीत आयले आनी आतांमेरेन 
उलयत आशिल्ले . वाद करून , उलोवन , हांसून आनी बोवाळ करून 
ते गेले म्हणपाचे पळयतकच हांव भितर सल्लों . 

म्हणटकच येदो वेळ तूं भायर काळखांत आशिल्लो ? 

हय . 
in तूं म्हाका कसो वळखता ? 

हांवें तुजी पुस्तकां वाचल्यांत 
तुका ती खंय मेळ्ळीं ? 
हांवे विकती घेतली . 
पयशे खंयच्यान आयले ? 
हांव सैन्यात आशिल्लों . 
देखून तूं खुनी जालो ? 
हय . पुण हांवें माल्ल्यात ते फक्कत दुस्मान न्हय ! 
तूं म्हाका मानता तर ? 


हय ! 

तुंवे म्हजेखातीर कितें हाडलां ? 
कांय ना . 
सोड . 
मारप , खून करप हाजेविशी तुजें मत्त कितें ? 
म्हळ यार तें बरें काय वायट अशें तं विचारता ? 
हय . 
हांव कितें सांगू ? 
तुका कायच सांगचेलें ना ? 

असो रागार जावं नाका . हांव सांगतां . म्हजो कोणच खून 
केल्लो म्हाका आवडचो ना . हांव हरशी कितें करतां जाणा ... म्हजो 
खून करूंक येता तो मनीस म्हजे परस घटमूट काय कितें हाजो हांव 
आदी अदमास घेतां . तो तसो नासत जाल्यार धीर करून हांव 
ताजेकडेन झगडटां ! आनी तो बळिश्ट आसत जाल्यार हांव 
शंपडी तुटसर धांवत रावतां ! 

तूं म्हजी फकाणां मारता ? 
तुका जाय तरी कितें ? 

जिणेची तत्त्वज्ञानां हांव नकळं . हांव तुका कांय काणयो 
सांगूक सोदतां . 

फाल्यां आयकल्यार जायना ? आज दीसभर आयकून म्हाका 
पुरो जाला . आतां कितेंय खावन म्हाका न्हिदूंक जाय . तूं फाल्यां यो . 
चड फांतोडेर येवं नाका . इकरा - बारा वरांचेर आयल्यार जाता . हांव 
तेन्नाच उठटां . 

तो मेरेन हांव खंय वचूं ! 
तुका जागो ना ? 


ना . 


हांगा तूं कोणाक वळखना ? 
वळखतां जाल्यार म्हाका खबर ना . 

तूं जेवलो ? 


ना . 
बोल्सांत पयश आसात ? 


ना . 


बरें बाबा तुजें ! 


तुका कितें जाय ? 
जाय ? 


हय ! 


तुंवें रागार जावचे न्हय इतलेच म्हाका जाय . दुसरें : तुज्या 
त्या मोट्टया दोळयांनी मारके म्हशीभशेन म्हजेकडेन पळोवचें न्हय . 
तिसरें : तुवें दांत घांसचे आनी न्हावन घेवचे . चवथें : हांव तुका 
उमळिल्ले कपडे दितां ते तुवें घालचे . पांच : तुका तुजे केस आनी 
खाड वळोवंक जाय आसत जाल्यार म्हजेकडेन दांतोणी ना . 
स : एकल्याकच पुरो इतलें म्हजेकडेन जेवण आसा . सात : आमी 
दोग्य तें जेवंया ... जायत ? 

हय . 

तशें जाल्यार असो सरून म्हज्या हांतुणाक आफुडनासतना ते 
कुडींत वच , तुवालो घे . कुर्कुटांत पाकीट आसा तातुंतलें इल्लें 
दंतमंजन घे . थंयच बॅटरीचो दिवो आसा . मान्न्यांत वचून न्हावन घे . 
राव ! हांव तुका उमळिल्ले कपडे दितां . तुज्या आंगावेले परत हाडूं 
नाका . दुसरे कुडींत तुका हांतूण आसा . म्हजो न्हिदपाचो वेळ जातकच 
हांव म्हजे कुडीचे दार धांपतलो . तूं ते कुडीत राव . तुका जाय तेन्ना 
भायर वच . तूं मेकळो आसा . आतां वच आनी न्हावन घे . मागीर 
आमी जेवया . उलोवपाचे सगळे फाल्यां . समजलो ? 

जायत . 
एक विचारतां , तुला लश्करांतल्यान काडून उडयिल्लो ? 
हय . 

झूज जिखले ! 


कित्याक ? 
आमी 
कितल्या जवानांक काडले ? 
चार - पांच लाख जावंक जाय . 
तूं तांचो प्रतिनिधी ? 

हांव म्हजो प्रतिनिधी ! म्हाका दिसता तें सांगपाचो म्हाका 
हक पावना ? 

तो तुजो हकच . 

खंयचेय एके खास वस्तीची म्हाका ओड अशी ना . ह्या 
आमच्या संवसाराचेर म्हजो मोग . हे धर्तरेर हांव जल्मलों . हांगा 
सल्लो खंयच्याय मताचो , खंयच्याय धर्माचो मनीस म्हजो सोयरो ... 
तांचेर सगळयांचेर म्हजो मोग आसा . हांव सैनीक जालों . सैनिकाचे 
कर्तव्य कितें ? जाता तितलें चड लोक मारप ... हांवें माल्ले . कित्याक 
जाणा ? कोणाय नीच मनश्यान ह्या देशांत राज्य करचें न्हय म्हणून . 
हांव झुजाच्या फुडान्यांची खबर सांगता . तातुंतलो एकलोय झुजा 
मळार केन्नाच दिसलो ना . जनतेचें झूज ! जीवघेणी शस्त्रां घेवन 
लोक एकामेकाच्या सामकार उब रावन एकामेकाक मारताले . 
लोकांचें झूज ! खंयचे लोक ? 

तापूं नाका म्हणून हांवें तुका सांगूक नाशिल्लें ? आनी हैं 
पळय ... आनीक एक गजाल तुका सांगतां . तुका लश्करांत हांवें 
धाडूंक नाशिल्लो . मागीर तूं म्हजेर तापता कित्याक ? 

म्हाका कोणाचेर तरी तापूंकच जाय ... हांवें कितलें भोगलां 
जाणां तूं ? 

शाबास ! 
कितें म्हळे ? 
चल , न्हावन यो ; जेवन आमी न्हिदुं या . 

खूब दिसांनी हांव सुस्त हिदलों . जागो ना , जेवपा ना , 


काम ना . 


तुका आवय - बापूय आसा ... ? 
ना . 
मागीर तूं जल्माक आयलो कसो ? 
तुमी जशे आयले तसोच ! 

पुण म्हाका म्हजो बापूय आसा , आवय आसा . भाव - भयणी 
आसात . 

म्हाका कोण ना . 
तूं खंय जल्मलो ? 
एका नाक्यार - चार रस्ते एकठांय येतात थंय ... ! 
म्हणटा कितें तं ? 

म्हज्या पोसक्या बापायन जे सांगलें तेंच हांव जाणां . एक 
दीस फांतोडेर लुगटाक गुठलायिल्ल्या एका ल्हान भुरग्याच्या रुपान 
हांव ताका मेळ्ळों ! 

मागीर ? 

ताणें म्हाका व्हेलो . ताणे पोलिसांक कळयलें . ताणी सरकारी 
अधिका - यांकय कळयलें 

मागीर ? 

ते कितें करतले ? हांव कोणाकच नाका आशिल्लों ! म्हणून 
ताणें म्हाका आपल्यागेर व्हरून न्हाणयलो . हांव आकांतून किळचलों . 
ताणे म्हाका निवळ धव्या चादराचेर घालो . मागीर म्हाका एक 
नांव दिले . अशे तरेन हांव तागेल्या धर्माचो जावन वाडलों . ताणे 
म्हाका सुमाराचे शिक्षण दिले . 

म्हणटकच तूं ताज्या समाजाचो घटक कसो वाडलो . 

सामकें खरें . आतां हांव खंयचोच धर्म मानिना . सगळे धर्म 
आगळे - उणे सारकेच . ते सगळे मनशाक सुदारूंक पळयतात . 

तुजो जल्मान धर्म खंयचो ? 

म्हाका खंय खबर ? तो खंयचोय आसू येता . किरिस्तांव , 
मुसलमान , हिंदू , ज्यू , पारशी नाजाल्यार घडये खंयच्या दोन धर्माच्या 
एकवटान .. ते कशेय आसले तरी एक गजाल खरी कि हांव म्हजे 
आवयलें दूद पियेवंक ना ! 

तुजो पोसको बापूय मरतकच तुंवें कितें केलें ? 

म्हा का शिकप सोडून नोकरी सोदूंक वचचे पडले . निमाणेकडेन 
हांव सैनीक जालों . तशी म्हजे जिणेची काणी एका सुत्रान - घडली 
त्या क्रमान म्हज्यान सांगूक जावची ना . हांव फक्कत हांगाचे 
थंय . उलयन . 

तुजो पोसको बापूय कोण ? 

एक पुजारी . देवळांतलो जाण्टो भट . ताका भुरगींबाळां 
नाशिल्ली . तो मायेस्त मनीस . सदां देवाचें नांव घेतालो आनी 
देवाचेंच चितन करतालो . 

हांव तुका एक विचारूं ? देव आसा ? 
तुका एक जाय मू ... आसा . 
तुका एक जाय मू अशें तूं कित्याक म्हणटा ? 
म्हाका चवतीस वरसां , अशें म्हाका दिसता . तुका कितली ? 
एकुणतीस . 

तुजो खरो आवय - बापूय कोण हाजो सोद घेवंचो अशें तुका 
केनाच दिसले ना ? 

दिसले . 
1. मागीर ? 

आमी शेजराक विचाल्ले . खूप खेपो वासपूस केली . हांवें आनी 
म्हज्या पोसक्या बापायन हांगा येवन 

खूब लोकांकडेन वासपूस 

केली . 

हांगा ? 


हय . हांगाच चार रस्त्यांच्या नाक्यार नव्यान जल्मतकच हांव 
ताका मेळिल्लों . 


0 


. 

उदक हे धर्तरे , रगत अशें तूं कित्याक म्हणटा ? 

ती गजाल याद जाल्यार अजुनय हांव धवो - निळो जाता . 
हांवें जायत्या जाणांक माल्ल्यात म्हणपाचे तुका सांगलांच . जण एका 
सैनिकान हजारांनी मनीस माल्ल्यात . ताजी जापसालदारकी 
कोणाचेर ? 

तुका कोणाचेरशी दिसता ? 
पातशा , राजा , राष्ट्राचे अध्यक्ष , हुकूमशहा . हे सगळे खुनी 


न्हय ? 


तुका तशे दिसता ? 

हय . तांच्या सिंहासनांनी मनशाल्या रगताचें न्हाण घेतला . ते 
पियेतात ते प्रजेचे रगत . ते ... 

राव . हांव तुका एक विचारतां . झुजांत कोणाय एकल्याचो 
गुन्यांव नासता ? 

आसत . पुण दुसन्याले नदरेन येजिल्यार कितें ? 

तसो विचार केलो जाल्यार आमी वांचतले ? जनावरां आनी 
सवणी , अन्नधान्य आनी झाडां , नुसती हांचे नदरेन मनीस खुनीच . 
तुका कितें दिसता ? 

... हे तुजें नाका जाल्लेंच . तें भोंगू , हांव तुका म्हज्या मोगाची 
खबर सांगतां . 

धर्तरेचे रगत ? 
तेविशी हांव कांयच सांगचों ना . 

कित्याक ? 
हांव जिवानिशी मारिल्ल्या मनशाची खबर सांगतां . 

त्याय आदी म्हाका धर्तरेच्या रगताची खबर सांग . तुका तें 
तशे कित्याक दिसता ? 

तें तुका समजावंक म्हज्यान जावंचे ना . सगळे खीण बारिक 
साणेन म्हाका याद जायनात . एके रातीकडेन आमी सुमार पांचशे 
जाण उदक समजून कितें तरी पियेले , सकाळी उठून कळश्यांत कितें 
उरिल्लें तें आमी पळय जाल्यार तें रगत आशिल्लें . थंय एक 
ल्हानशी लडाय जाल्ली . कितलेशेच मनीस मरून पडिल्ले जाल्यार 
काय जाण मर्णाखातीर वळवळटाले . 

दुसरी एक खबर सांगतां . ती म्हाका घट याद आसा . म्हज्या 
एका इश्टाचे मर्ण . हांवेंच ताका माल्लो . ' फट , फट , फट्ट ! ' हांवें 
दोन काय तीन फार माल्ले . दिसा उजवाडाची गजाल . गिमाचे दीस . 
झुजामळाबेलो ताप म्हज्यान वणूक नज . मोट्टे साद , पडसाद , स्फोट . 
तुका घश्टून बाँब वतात आनी तुका कांचवेवन मोनो करून फुट्टात 
तुजे दोळे दिपयतात . उजो आनी हूम . बाँबर विमानांचो घर घर 
चालूच . कानाचो पड्डो फोडून उडोवपी आकांताचे स्फोट . पळापळ , 
रडारड . सगळे कडेन भिरांकूळ सतर्कता आनी ग्लानी . अशो 
कितल्योशोच राती आनी दीस . ताजेमदींच जेवप . न्हिदप . सगळे 
वेव्हार चलताले . सगळे एकाद्या भयांकृत सपनाभशेन . एके फावटी 
म्हाका जेवणांत मनशालो दोळो मेळ्ळो . भोंवतणी सगळयाक 
मनशाले कुडीचो पिठो जावन शिंपडिल्लो . कुसूंक लागिल्ली मडी . 
मर्ण सांवळेवरी म्हन्यांत आशिल्लें . गुळयो आंगाक घश्टून वताल्यो ! 

हांव कसो मेलों ना तेच हांव नकळं . हो फक्कत म्हजोच 
अणभव अशें न्हय . जण एकलो सैनीक तुका तीच खबर सांगतलो . 
म्हजो इश्ट आनी हांव तेंकुनच आसले . चाळीस फुटांच्या अंतराचेर 
एक बाँब फुटलो पुण तो मेलो ना . त्या बॉम्बाक लागून पडिल्ल्या 

फोंडांतली जी माती उसळ्ळी तांतूंत हांव पुरवलो . दनपारची वेळ . 
माती म्हज्या दोळयांत , नाखांत आनी तोंडांत भल्ली . हांव जमनीक 
घश्टत भायर आयलो . सगळया तरांच्या वस्तूंनी पेट घेतिल्लो . 
उज्याच्या धगधगत्या जिवाचो आवाज आनी जळपाचो चरचर 
म्हाका आयकूक येतालो . त्याच वेळार म्हज्या इश्टाचे दुखीन आनी 
भंयान भाराविल्ले वळवळे हांवें आयकले . म्हाका तेंकुनच तो 
आसलो . 

' उपकार कर . देवाखातीर म्हाका मार . हे सोंसूं नज . ' 

ही ताजी उतरां . हांवें ताका पळयलो . तें चित्र मर्णाच्या 
खिणामेरेन हांव विसरचों ना . भयान म्हाका कुलकुलो भल्लो , 
हुमेन हांव चिप्प भिजलों . तुका जितोच पायाच्या तळव्यापसून 
तकलेच्या ताळवेमेरेन सोलिल्ल्याची कल्पना कर . आंगावेल्या एका 
एका छिद्रांतल्यान रगत व्हांवतालें ... तो हुलपल्लो . रगतावरी 
तांबडो गुंज नागडो मनीस . ते दोळे ! कडिल्ल्या लोखणाचे वारांव 
भायर सरचे तशें ताज्या बोटांतल्यान आनी चोटलेंतल्यान रगत 
रकतालें ! 

तो कडटालो - आनी सकल पडटल्या एका एका थेंब्याचो 
आवाज येतालो - मेल्ल्या सैनिकाच्या गणवेशाचेर . 


४ 


आतां मोगाची खबर सांग ! 

जण एका सैनिकाली एक प्रेयसी आसता . केन्ना जायत्या 
जाणांली एक आसता , जाल्यार केनाय एकल्याल्योच जायत्यो 
आसतात . तो सगळो घुस्पागोंदळ . सादो सैनीक किरकोळ नायकिणी 
गेर वता . ताजो लश्करांतलो हुद्दो वाडटा तशो ताका समाजांतल्या 

वयल्या थरांतल्यो बायलो मेळटात . नायकिणीविशी तुजें कितें मत ? 

तो धंदो बरो काय वायट म्हणून विचारता ? 
हय . 

वेश्यांचो धंदो हो संवसारांतलो सगळयांपरस पोरणो धंदो 
म्हणटात . जायते जाणा आज लेगीत त्या धंद्यांत आसात . भिका - यां 
पसून राणयांमेरेन . तें कशेय आसू , पुण म्हजे आवयन वा भयणींनी 
तो धंदो केल्लो म्हाका रुचचें ना . 

तुका बायल आसा ? 
उकतेपणी ना . 
अस्वडी .. ? 

ना . अस्वडींय ना अशें समज . पुण तशी आसती जाल्यारय ती 
नायकीण जाल्ली म्हाका सोंसचे ना . तुजी खबर सांग . 

ह्या वेश्याव्यवसायाचे मुळावें कारण दळिद्र अशे तुका दिसता ? 
तशें कितेय आसुंये ! 
बायलो वेश्या कित्याक जातात ? 
घडये दादले आसात म्हणून आसत . 
ही जाप जाली ? 

दादल्यांनी तांचेसरी कित्याक वचचें ? आमी आतां अर्थहीण 
गजालींत वेळ वगडावचो न्हय . दादल्यांचे नदरेक गुन्यांव सदांच 
बायलेचो . पुण बायलांचे नदरेन पळयल्यार गुन्यांव दादल्याचो , 
एक तर दोगांयचो गुन्यांव आसूक जाय नाजाल्यार कोणाचोच न्हय . 
न्याय - अन्याय तूं कसो थारायतलो ? 

नीतीच्या आदारान . 
नीत ? खंयच्या देशांतली ? खंयच्या लोकाची ? 

तें हांव नकळं . आमी नीत म्हणटात ती ना ? परके बायलेक 
वांकडे नदरेन पळोवची न्हय , एकपत्नीव्रत , ब्रह्मचर्य बी ... 


J 

वेगळ्या वेगळ्या धर्माची नीत वेगळी . एकपत्नीव्रत घे . काय 
धर्मांनी चड बायलो आसूं येतात . काय धर्मात चड घोव लेगीत 
चलतात . अशे राजा आनी लोक जावन गेले , जाणीं आवय आनी 
भयणी कडेन लेगीत लग्न केले . ती तांची नीत . जनावरां , सोरोप 
आनी सवण्यांच्या संवसारांत आवयो आनो भयणी मादयो आसतात . 
मनशांमदीं आज लेगीत तसल्यो चाली आसात . एके भयणीक भावा 
पसून आनी आवयक पुतापसून , धुवेक बापायपसून गर्भ धरूं येता . 

कितली भयंकर गजाल , न्हय ? 
कित्याक ? 
कित्याकतें हांव नकळं ! 
हांव सांगतां 

तुका कित्याक तें . 

तुका जिणे , एक तत्वगिन्यान 
आसा . तशें आपणांक ना अशें तूं म्हणटा तें खरें न्हय . भुरगेपणांत 
सावन तें तुका आसलें . तुजो पोसको बापूय देवळांतलो पुजारी 
आशिल्लो मू ? ताणे तुजेर बन्या - वायटाचे संस्कार केले . तेच तुजें 
जिणेचे तत्त्वगिन्यान . 

तुजें म्हणणे खरें आसत . हांव तुका एक विचारतां . दादलो 
आनी बायल एकामेकांक एकनिश्ट आसू येतात ? 

लैंगीक संबंदांत ? 


हय ! 


हांव कशे सांगू ? हांव म्हजेपुरतें उलयन . संवसारांतल्या 
सगळया दादल्यांविशीं आनी सगळया बायलांविशी हांव कसो 
उलोवं ? एकनिश्टा ही एक आशा . सामान्यतायेन कोणच खंयचेय 
बाबतीत सदां प्रामाणीक वा सत्याक धरून रावता- दुसन्यांमुखार 
आमी बरे वा प्रामाणीक दिसपाचो प्रयत्न करतात . पण आमच्या 
मनांत आमी तशे आसतात तर ? 

मनीसजातीच्या फुडाराविशी तुका कितें दिसता ? 
वायट काय दिसना . कित्याक विचारता ? 

संवनारीतल्या लोकांमदीं धांतल्या सात जाणांक भायली 
पिडा - गोनोरिया ना जाल्यार सिफीलीस आसा . 
कोणे सांगले हे तुका 

? 
एका नामनेच्या लस्करी डॉक्टरान . 
सैनिकांक भेश्टावंक ताणे तशें सांगिल्लें आसुंये . 

सैनिकांमदीं धांतल्या णव जाणांक ती पिडा आसा . खरी 
खबर ती . ते मर्गाच्या हुंबरार जगतात . बाकीचे ? कामगार , 
शेतकार , अधिकारी , वकील , राजा , राजकी वावुरपी , कलाकार , 
पत्रकार , लेखक , कवी , वेश्या , टीकाकार , भिकारी , राष्ट्राध्यक्ष 
संवसारांतल्या ह्या जिनसावार लोकांमदीं धांतल्या सात जाणांक 
सिफीलीस वा गोनोरिया आसा ! 

तांकां आसा काय ना ते हाव नकळं . आसल्यारय ताका वखद 
ना तर ? 

फक्कत गिरेस्तांक ती वखदां परवडटात . तरिकय ती पिडा 
सामकी बरी जायना . गोबरामदी जळटल्या लाकडासारकी गत ती . 
गोनोरिया विर्यांतल्यान आनी रगतांतल्यान तीन पिळग्यांमेरेन 
पाविल्ल्याच्यो खबरी आसात अशें डॉक्टर म्हणटात . कोडापरसय 
ती पिडा भयंकर आसूक जाय . कशेंय आसू , वेश्येबगलेक वचूंक हांव 
थत भियतां . हांव तांचेसरी वचूंक ना . लश्करांतल्यान सोड मेळटकच 
जेन्ना हांव शारांत येवन रावंक लागलों तेन्ना म्हजी एक बायल 
आशिल्ली . तो मेरेन , लश्करांत आसतना हांव एके सिनेमा नटयेच्या 
चित्राचेर मोग करी . त्या चित्राचेर आमी जायते जाण मोग करताले . 

म्हळ्यार बाबा कितें ? 

त्या चित्रांत वोंठ आसले , दोळे , थानां , बोंबली आनी जांगो 
आसल्यो . 


. ! 


०० 

शारांतल्या एका नांवाजत्या मनशागेर हांव रावतालों तेन्ना 
मोगांत पडलों . हांवें लश्कर सोडटकच काय दिसांनीच ती गजाल 
घडली . काडून उडयिल्ले सैनीक बेकार जावन सगळे कडेन भोंवताले . 
दुकळ आनी सांथीचे रोग पातळिल्ले . ती अजापाची गजाल न्हय , 
कितें म्हणटा ? बायलेबगर रावतल्या दादल्याक कितें जालें . 
म्हळयार ... 

राव ! शारांतल्या नांवाजत्या मनशागेर तं कसो पावलो ? 

कारण जाली दंगल . जातीय वा राजकी . एका हॉटेलाच्या 
पयल्या माळ्यार हांव उबो आसलों . सुर्य अस्ताक वतालो . देखाव 
खुबच सोबीत आसलो . पुण सुर्याचो अस्त अजून जावंक नाशिल्लो ... 
एक सांग , हे दंगे आनी मारामारी संवसारांतल्यो केन्ना ना जातल्यो ? 

खंयचेय गजालीचेर जोमेरेन एका परस चड मतां आसतली , 


तो मेरेन ... 


कोण खरो ? 

तूंच येवजीय आनी थाराय . तें तुज्यान नज आसत जाल्यार 
बुद्दीक पटता तें मत मान . 

ह्या मतांचो अर्थ कितें ? 
तुजो प्रस्न म्हाका समजलो ना . 

आतां तुमचे धर्म आसात . त्याभायर राजकी पक्ष . जण एकलो 
धुल्ल उबयता . तांकां सगळ्यांक कितें जाय ? 

तांच्या सगळ्या मागण्यां फाटल्यान एकच मागणी आसता 
-अधिकार , सत्या तांकां जाय ! 

कित्याखातीर ? 

मनीस जातीचेर आनी ह्या संवसारांत जीव आशिल्ले दर 
एके वस्तीचेर आपलो शेक चलोवचेखातीर ! धर्म ते देवाच्या 

नांवान करतात , ज्यांचो देवाचेर विश्वास ना ते ते आपल्याच नांवान 
करूंक सोदतात . 

कित्याक ? 

जण एका मनशाले जिणेचे तत्त्वगिन्यान आसता . ते आपले 
परीन वागंक सोदतात . 

फक्कत महाका मात जिणेचे तत्त्वगिन्यान ना . कोणाकडेन 
कसलोच मायपास नाशिल्ल्यान काय ? 

तुकाय जिणेचे एक तत्त्वगिन्यान आसा हांवें तुका ह्या आदीं 
तें सांगलांच . आनी मायपास विशी सांगतलो जाल्यार तूं जणएका . 
कडेन बांदिल्लो आसा . 

कसो बांदिल्लो ? 
तुका बोंबली आसा मू ? 
बोंबली ... तो बाबा कसलो बंदपास ? 
तूं जिका वळख ना ते तुजे आवयकडेन तूं बांदिल्लो आशिल्लो . 
जाल्यार कितें जालें ? 

तूं वळखना तो तुजो बापूय तुजे आवयक बांदिल्लो आशिल्लो . 
थोडे भितर सांगतलो जाल्यार ह्या संवसारांत जण एकल्याचे 
दुसन्यांकडेन बंदपास जोडिल्ले आसात . 

म्हाका तशी भावनाच ना . 

तुका जर भावना नासत जाल्यार तातूंत कांय ना अशें समज . 
नाका जाल्ल्यो गजाली करून आमी आमचो वेळ वगडायात . तूं 
मोमांत कसो पडलो तें म्हाका सांग . तूं शारांतल्या एका हॉटेलाच्या 
पयल्या माळयार उबो आशिल्लो . सोबीत सुर्यास्त 

हय . पुण सुर्यास्त जावंक नाशिल्लो . राना येद्या व्हड शाराची 
कल्पना कर . पुण तें रान ? तें शार . वाजतालें , गजगजतालें , 
केंकायतालें , फुसफुसतालें- शाराचे जितेपण थबथबतालें . धांवते यांचो , 


कुलकुलाट / ५१ 


मशिनांचो आवाज . सगळ्या दिशांनी वचपी मनशांचे चोमें . नेटान 
धांवतल्या धांवतेंन्यांचो बोवाळ . 

कितल्यो तरेकतरांच्यो बिल्डींगो , गिरणी , बँको , वर्कशॉपां , 
वर्तमानपत्रांच्यो कचेन्यो , हॉटेलां , वाचनमंदिरां , बारां , हॉस्पीटलां , 
सरकारी बिल्डींगो ... दर एकेकडेन वेगळ्या वेगळ्या रंगांत 
बुडयिल्ल्या लुगटाचे कुडके दिसताले . 

कितें ? 
बावटे ! 
ओ . 
हे लुगटाचे कुडके लोकांक प्रतिकां सारके 

न्हय 

? 
हय . 
जण एकाली एक कार्यांवळ ना ? 
आसुये . 
तांतलो एकेक बावटो लोकांचे वतीन उलयना ? 
ते उलयतात ? 

कोणाल्या तरी आर्माचे दारवेच्या सांठ्याक उजो लागलो . 
कांय लोकांची मिरवणूक दुसरे मिरवणुकेक आपटली . सोदाच्यो 
बाटल्यो फुटल्यो . फातर उडले . खंजीर मनशाल्या काळजांत खोल 
रिगले ! 

घोशणा ! प्रति घोशणा ! गाळी फस्ती ! पोजडी भास ! 
रगताचो महोत्सव ! मर्णाचो नाच ! मुठी ! खोटी ! रडारड ! 
सगळेकडेन किळंच्यो ! 

पोलीस आयले . लश्कर आयलें . मशिनगनां चलूक लागलीं 
रॅट - टॅट - टॅट - टॅट - टॅट ! आनी सोंपनात अशो किळच्यो . सगळेकडेन 
रणखेंव आनी बोवाळ . मळबांत विमानांचो घरघर . सकल तकली 
फुटून , हड्डी पिंदून पडिल्ले मनीस . बिल्डींगांक उजो . धगधगतो वारो 
व्हांवलो . रगत आनी लाशिल्ले दारवेची घाण . आनी मागीर शारी 

तले दिवे पेटूक लागले . सिनेमा घरांतल्यान पदां आयकूक येवंक 
लागली . काळखाविल्ल्या मळबांत रगता रंगाच्यो तांबड्यो पाटयो 
पेटल्यो . कितलें अजापा , शार ! 

सुकिल्ल्या पाल्याचे कुडे पेटचे तशो स माळयांच्यो बिल्डींगो 
पेटल्यो . कितल्या हजार दोळयांच्या जोड्यांमदीं त्या पेट्त्या उज्याची 
पडबिंबा चकचकली . हजारांनी मनीस जळून गोबर जाले . हॉन 
वाज यत धांवतेरी धांवत आसली . फायर ब्रिगेडीची इंजिनां . खंय 
तरी एक व्हडलें उदकाचे पायप फुटिल्लें आनी व्हड घसघस करून 
उदकाचो घो घो मळबांत उडटालो ! 

हांव रावतालों तें हॉटेल धुंवरान भल्लें . मागीर रोखडोच 
ताणेय पेट घेतलो . जण एकलो कुड्डो जावन सांसपीत धांवतालो 
आनी धांवता आसतना धुंवरान खांकतालो . हांवय भायर आयलों 
आनी धांवंक लागलों . खंय वचचे हाजी शुद्ध नासतना हांव धांव 
तालों . जीव वांचोवपाखातीर . हांव उज्यांत पडलों आनी पेट्टया 
कपड्यांनिशीं धांवंक लागलों . 

त्या नांवाजत्या मनशान म्हळे कि हावें जायत्या जाणांक 
उज्यांतले भायर काडले . म्हाका याद जायना . हांव पुराय शुद्धीर 
आयलों तेन्ना तागल्या बंगल्यांत आशिल्लो . ताजे बायलेक आनी 
भुरग्यांक हांव जायसो जाल्लों . धाडशी तरुण . देशाक अभिमान 
दिसचो असो मनीस . म्हज्या सारकिल्या हजारांनी मनशांची गरज 


आसा ! 


म्हाका दिसता ताणे म्हजो फोटो खंयच्या तरी पेपरांत छापून 
हाडलो . ताजे वांगडा तागेलें पत्रक . त्या उपरांत कांय दीस फक्कत 
पेपरांत पत्रकां छापून येताली . सगळे फुडारी पत्रकां काडटाले . 
मागीर पत्रकांक जापो . दरेका बावट्याचे जायते जाण मेल्ले . ताजी 
जापसालदारकी दुसन्या बावटयाच्या लोकांचेर आसली . मागीर 
मेल्ल्यांच्या आंकड्यांचे गणीत आयलें . जण एका बावट्याचे लोक 

सामक्यो फटी उजवाडावंक लागले . ते भाशणां करूंक लागले . पेप 
रांत बरोवंक लागले . घोशणा वेगळयो . हरशी ते सगळे एकासारकेंच . 
बॉम्ब आनी पिस्तुलाची दारू भावपणांत बुडली आमी ते लुगटाचे 
कुडके वेगळ्या वेगळ्या हुयेलींत- 

तूं मोगांत पडलो ती खबर ? 

सांगतां . हांव त्या नांवाजत्या मनशाल्या बंगल्यांत रावतालों . 
बंगल्यांत म्हळयार बंगल्याक तेंकून दोन बया कुडींची गॅरेज आसली . 
एके कुडींत हांव रावतालों . दुसरेंत ड्रायव्हर . 

हांव थंयच जेवतालों . घरांत म्हाका पुराय मेकळीक आसली . 
एक दीस सांजवेळां दाटत चलिल्ल्या काळ खांत हांव ते कुडीत 
बशिल्ल्या वेळार एकाएकी शारांतले दिवे पेटले आनी हांव मोगांत 
पडलों . 


० 


६ 


सपनाळया दोळ्यांचो हांसो . उबी थीर थानां . तें रूप , ती 


नदर . 


सद्दां आमोरे वेळार ती म्हजे कुडीच्या मुखावेल्यान वताली . 
ती म्हाका पळयताली . ती खास म्हजेखातीर हांसताली . हांवय 
हांसपाचो यत्न करतालों . पुण म्हज्यांत धाडस नासले . हे सगळं हांव 
कोण तें खबर नासतना जातालें . तिका घडये दिशिल्लें आसुंये कि 
हांव त्याच घरचो . एके फावटी हांव कोण ते कळकटकच हे सगळे 
सोंपुये . तरी आसतना ती कोण खंयची - तें हांव नकळं आशिल्लों . 
विद्यार्थिनी काय अधिकारी ? ... ती कोणूय आसूं ... ती आसली 
सोबितकाय न्हेशिल्ली सुंदर कविता . तिजें नांव म्हाका खवर नाशिल्लें . 
तिणे म्हजे काळीज चोरून व्हेल्लें . म्हजे जिणेंत एक मोड आयिल्लें . 

म्हाका एका चुंबनाची , उबॅवंत वेंगेची ओड लागली ! अंक 
बायल न्हेसण नासतना कशी दिसता काय ? म्हाका खबर नाशिल्लें . 
आतां पळोवंक जाय . तिका सांसपूंक जाय . चुंबन घेवंक जाय . वेंग 
मारूंक जाय . बायलेचो वास नाखांत वचून म्हज्यो पुडयो फुलिल्ल्यो . 
म्हजे बळ में हांव आवरतालों ताज्यान फातराचो पिठो जावं येतालो . 
हांव जनेलाकडेन उमेदीन उबो रावन रस्त्यावेले गर्देकडेन पळयतालों . 
ती सूर्य अस्ताक वचपा वेळार येताली . दिसपट्टो तिज्या भेसाचो रंग 
वेगळो . हातांत मॅचींग बॅग आनी पायांत त्याच रंगाची चप्पल . 
काळोख 

दाट्टा तशे दिवे पर्जळटाले . शारांतलो बोवाळ वाडटालो . 
म्हज्या काळजाची धडधड वाडटाली . मागीर ती आयली ! पुराय 
मोगान भरिल्ली नदर ! ती चलत रावली . कूड बंद केली आनी 
हांव मार्गार आयलों . हांव लागी येतां तें तिणे पळयलें . तिजी पावलां 
जड जालीं . हांव लागी गेलो . तिणे म्हजेकडेन पळयलें . हांसरी ओड 
लावपी नदर . मागीर एक प्रस्न ; आवाज भरून आयिल्लेभशेन . 
तरिकय गिताच्या गोडव्यान ! 

तूं खंय वता ? ' 

जाप दिवपाच्या प्रयत्नांत हांव हांसलों . हांव घामेलों . तोंड 
सुकून आयलें . गोड परमळ . चांफ्यावरी गोरें तोंड . गुलाबी वोंठ . 
राती इतले काळे केस . तिजे सगळे आंग चुमचें अशें दिसले . घट उबार 
थानां , भितल्ली चोळी आनी पातळ ब्लावज साडयेंतल्यान दिश्टी 
पडटाली . तिगेल्या दाव्या हातांत एक पर्स आनी एक ल्हान सत्री . 
उजव्या हातांत ल्हानसो लेंस . 

भुकेल्ले नदरेन , धडधडटया काळजान हांव तिका पळेतालों , 
म्हाका उतर फुटना जालें . त्याच वेळार एक मोटर नेटान आमचे 
वटेन आयली . मोटारीत हांव जांगर रावतालों त्या नांवाजत्या 
मनशाली बायल आसली . नदर चुकोवंक हांव काळखांत लिपूंक 
फाटी सल्लों . मोटार फुडे गेली . हांव एकलोच उल्लों . म्हज्या पांयां 

कडेन तो लेंस आसलो . 

ओणव घेवन हांवें तो काडलो . ताणे तें तोंड , तें वोठ पुशिल्ले . 
हुमेन तो ओलसार जाल्लो . हांवें तो चुमलो . हजारांनी खेपो हांवें तो 
चुमलो . हांवें तो म्हज्या खोमसांत बानयनाभितर काळ जालागी 
दवल्लो . 


००० 


७ 


- 


आनी मागीर ? 
हांव सांगतां . आ ... पळय , थंय पळय- त्या झाडाचेर ! 
चंद्र तो . 

कशे परिपूर्ण वर्तुळ पळय : धवे फुल्ल दारवेचे पेट्टा तशें- ताप 
नाशिल्लो कुपाळ दीस ... चंद्राक अशें कित्याक ... पळय पांचवींचार 
पानां चकचकतात ... चकचकीत ... आ - आतां दोंगराचेर आनी वाळ 
वंटाचेर आनी दर्याचेर 

चंद्राचे सोड . आतां त्या परमळीत लेंसाची खबर फुडें सांग 
तुका केशा प्रेमपत्र आयलां ? 
जायतीं . 
तांचेविशी तुका कितले अगत्य ? 
कित्याक विचारता ? 
हरशी . 

पुण मोग म्हणटात तो नवो आविश्कार न्हय त्या चंद्राकच 
पळय . वरसा - शेंकडयां आदी आनी त्याय आदी वरसा - शेंकडे 
म्हळयार हे धर्तरेचेर मनी सजात वसूक लागत सावन , नराक मादये 
विशीं आनी चंद्राविशी तीच ओड दिसता ... सांगपाचें म्हळयार 
मोगाची कल्पना ही खूब पुर्विल्ली पोरनी गजाल ती . पुरातन काळा . 

सावन दादल्यान बायलेचेर मोग केला आनी प्रेमपत्रां बरयल्यात . 
तांचे अगत्य कशें थारावप ? 

तरीकय ती इतली अप्रूप ! 
तशीच जीण आनी संवसार , चंद्र आनी गिरे ... 

म्हाका त्या परमळान भरिल्ल्या लेंसाचो उगडास आसा . ते 
रातीकडेन हांवें तो कितल्या फावटी चुमलो जाणा तूं ? कसली 
सपनां हांवें पळयलीं ! म्हजो मोग त्या घस पलतडीन , शाराच्याय 
पलतडीन उबूक लागलो 

घरांत तूं कसले काम करतालो ? 

गरजेचे अशें कसलेच न्हय . चार काय पांच भुरग्यांक हांवें 
शिकोवपाचे आसले . खरे म्हळचार तांकां सांबाळपाचे आसलें . 

घरांतल्या मनशांक तुजी सगळी खबर आसलो ? 

थोडी आसली . चड करून सगळयांक हांव खूब जाय 
आशिल्लों . मनीस कितलो आगळो पळय ! 

अजाप कसले ? तूंय आगळोच ! 

करों कोण जाणां , म्हजे काळीज दुख्खान भल्ला . जाय 
जाल्यार काव्याच्या नाजुक परमळान भरिल्लें दुख्ख म्हणा . म्हाका 
चंद्राची ओड दिसता . तुका दिसना ? 

घडये ... केन्ना केन्नाय सगळयांकच तशी दिसता . 
चंद्राचेर जीव आसा ? 

शास्त्रज्ञ सांगतात थंय काय ना . तो सगळो जीव नाशिल्लो 
संवसार . 

हेर गियांचेर . 

ते म्हणटात . कांय गिन्यांचेर जीव आसुंये . शेंकडे वतकच ... 
फुडाराक कितेंय जावं येता ! ... पुण ह्या आदी कांय नासलें . 

कांय नासलें ? 
कांय नासलें म्हळयार धर्तरी आनी चंद्र नासलो 

मागीर तांचो जल्म कसो जालो तर ? 

धर्म म्हणटात कि देवान ती निर्मिली . शास्त्रज्ञ सांगतात कि 
सूर्याचो स्फोट जावन जे कुडके उसळ्ळे तांतलेच ते . 

कोणालें खरें ? 

कोण सांगतलो ... काय कि ग्रंथांनी धर्तरी सपाट आसा 
अशें बरयलां . शास्त्रज्ञ पुरव्यान सिद्ध करतात कि धर्तरी वाटकुळी ; 
कोणालें खरें ? तुजो धाँचेर भावार्थ ना- तेन्ना शास्त्रज्ञाले म्हणणे 
खरे अशें धरून चल . 

मिक कवनांनी म्हळां कि नक्षेत्रां सूर्य चंद्र म्हळयार देवान 
पेटयिल्ले दिवे . तुज्या मत्तान मनीस कसो जल्मलो ? 

म्हाका त्याविशी मत ना . म्हळ्यार ते विशी हांव कांय एक 
नकळं आनी हांवें कसलेच संशोधनय करूंक ना . शास्त्रज्ञ कितें म्हण 
टात तें हांव जाणां . ते वेगळयो वेगळयो गजाली सांगतात . थोडे 
भितर तांचे म्हणणे हांव तुका सांगता . तें व्हडलेशें ओडलायणे न्हय . 
संवसाराच्या आरंभाचो काळ येवजीय ... कोटयांनी वरसा . पळय , 
धा वरसां , शंबर वरसां . तूं आनी हांव जल्मुचे पयली , मनीस जात 
निर्मुचे पयलीं , जीव जल्माक येवचे आदीं , जमीन आनी उदक जावचे 
पयलीं , कोटयांनी सेंकडे आदी ... धर्तरी म्हळ्यार धव्यातांबड्या 
उज्याचो पेट्टो गुळो आसलो , कडटालो , सळसळटालो , एकासारको 
धुंवतालो ... त्याआदी हो उज्याचो गुळो धगधगत्या सूर्याचो एक 
ल्हानसो कण आसलो . 

मागीर ? 

तो सूर्यापसून उसळ्ळो आनी कोटयांनी वरसां रात दीस धुंवत 
उल्लो . 

उपरांत ? 

तो न्हिवलो . युगां गेली . उदक आनी जमीन घडली . पथून 
युगां उलगली . उदकांत जीव जल्मले , रोपां आनी झाडां किल्लली . 

हैं जावंक कोट यांनी वरसां लागली . सवणी , सोरोप आनी जनावरां 
जल्मली . वेळ बुंवत रावलो . युगां सोंपली . मागीर मनीस जल्मलो , 
नागडे दादले आनी बायलो . मनीस जातिनय कोटयांनी वरसां , रात 
आनी दीस , उलगतना पळयले . हांवें सांगलें तांतूंय खंयय चूक आसुंये . 
पुण सामान्यतायेन अशें घडले . जिवांमदीं फक्कत मनशाली उदरगत 
जालो . शिकार , रोवप , धर्म , पुजेच्यो सुवाती , नगरां , शारां , यंत्रां , 
धांवतेरी - अशी आमची काणी . 

आतां आम वो फुडार कितें ? 
मनीसजातीचो ? 
हय . 

धाडशी आनी सोबीत ! आमच्यांत भयांकृत रोग आसले तरी 
आमचेकडेन वखदां आनी माण्ण्यो आसात . आमचेकडेन वीज आसा , 
वाहनां आसात . जमनीवेल्यान , उदकावेल्यान , मळबांतल्यान आनी 
उदकापोंदच्यान वचपाची सादनां आसात . 

धर्तरेच्या पोंदा पोटांत कितें आसा ? 

ज्वालामुखींतल्यान भायर उसळटा तें - धातू आनी हेर वस्तूंची 
कडिल्लो रोस . धर्तरेच्या पोटांत सद्दां व्हांवपी , कडपी आनी भयंकर 
तापेन सळ सळपी कितेंय आसूक जाय . 

फुडाराक केन्नाय तरी ही धर्तरी पधून मरतली ? 

तूं आनी हांव काय फुडारांत आसचे नात . मागीर धर्तरेच्या 
फुडाराचो हुसको कित्याक करूं या ? 

चंद्र हो मेल्लो संवसार म्हणटात न्हय ? 

ह्या आदीं चंद्राचेर कितें आसले काय ना तें सारकें खबर ना . 
आमकां समजनात असल्या वस्तूंचेर आमी कित्याक येवजुया ? सगळे 
देवान रचलें अशें मान . सूर्य , चंद्र , नखेत्रां म्हळयार देवान आमचे 
खातीर पेटयिल्ले दिवे समज . 

तश मानले जाल्यार मागीर धर्म , सर्ग आनी नरकय मानूंक 
जाय . 

तेंय मान . कोणे सांगलें नाका म्हणून ? 
तुजो ताजेर विस्वास आसा ? 
म्हजो कित्याचेर विस्वास आसा तें तुका कित्याक जाय ? ? 


हरशी . 


ना . ताजी कांयच गरज ना . सगळ्या तरांच्यो गजाली करून 
आमी खुबसो वेळ वगडायला . तुका कितें सांगपाचें आसा तें सांग . 
म्हाका खब बरोवपाचें आसा . 

तूं म्हजी काणी बरयतलो ? 
सगळे आयकतकच . 
हांवें सांगलें तें सगळे तुका याद आसा ? 
उतरान उतर . 
तशी याद धरप कशे जमता ? 
हांव सांगूक नकळं . तुका सांगपाचें आसा तें सांग . 
हांव खंय पाविल्लों ? 

परमाळाचो लेंस . मागीर तुर्वे चंद्र पळयलो- हय , मागीर तुर्वे 
लेस चुमलो . तो न्हिदतना तु म्हन्यांत दवल्लो आनी तुका सपना 
पडली . 

बरोबर . ताका चेराचो वास येतालो . बरो उंची चेर . म्हज्या 
यजमानाली घरकान वापरताली तसलोच चेर . तें म्हाका घरचे 
वावराडे कडच्यान कळ्ळे . ' बाबा , तुका बायभशेन वास येता . ' तिणे 
म्हळे , खंयची बाय ? ' आनी तिणे जाप दिली , ' आमची बाय ! ' 
म्हाका ती काफी घेवन आयल्ली तेन्नाची खबर . तिगेली बडबड हांवें 
कानामनार घेतली ना . हांव म्हजे प्रेयसीविशी येवजुपांत गुल्ल 
जाल्लो . 

मागीर ? 

एक दीस लग्न आशिल्लें . हांव ज्या घरांत रावतालों त्या घरचे 
एके चलयेचे लग्न . व्हड दबाजो . फोग . थाटात . जेवण सगळे व्हडव्हड 
मनीस आयिल्ले . जण एकल्याक जाय जाय तें दिताले . जांकां जाय 
तांकां सोरो . गत जावचे आदींच हांव बरोच बेबदो जाल्लों . 

त्याच दिसा सांजवेळची म्हजी प्रेयसी आयली . हांव तिज 
वांगडा गेलों . म्हाका तिणे मोटारीन व्हेलो . 

सपनेल्ली नदर करून ती हांसली . तिणे म्हाका मोटारीतल्यान 
देवंक सांगलें . मार्गाकडले एक कुडीत म्हाका व्हेलो . तिणे दार धांपलें . 
म्हाका वेंग माल्ली . म्हाका कानाप्याचेर बसयलो . कुडीत चिप्प 
काळोख . सर्गीचो परमळ . हांवें तिजें तोंड , ते दोळे चुमले . तिज्या 
ब्लावजाचे हांव चुंबन घेतले . आमी एकामेकाचे वेंगेंत सुखावली . 
हांव ... हांव दोंगरावेल्यान उसळटी न्हंय आसलों . कितलिशीच बरसां 
उदक दोंगरार तुंबून उरिल्लें . व्हावनाशिल्लें . आनी आतां म्हज्या 
बळान दोंगर फुटिल्लो ... ताजे कुडके कुडके जाल्ले . हांव नेटान 
व्हांवतालों . एका अथांग दर्यात हांव म्हजेंपण विर्गळायतालों ..निमा 
णेकडेन हांव परमानंदाचे तेंगशेवेल्यान भूय पडलों . हांवें दोळे उकते 
केले . दिवो पेटिल्लो . म्हजी तकली जाग्यार आयिल्ली . हांव खोशी 
जालों . पुण 

भोंवतणच्या वाठारांत उमेद नासली . वणटीची खवळां 
पडिल्ल्यान ती चवनां कशी दिसताली . दांडयर म्हेळी वस्त्रां लांब 
ताली . धुल्लान भरिल्ल्या स्टँडाचेर एक लोखणी काशोत . वणटीचेर 
नटनटयांची चित्रां . परमळांत गुठलायिल्ली . घाणीचो वास . कुडभर 
पातळिल्लो . 

' तूं कितें पियेतलो ? ' प्रस्न आयलो . म्हणें आंग शिरशिरले . 
कसलो ताळो तो ? डोमकावळयासारको . तातूंत बायलपण म्हणटात 
तेंच नाशिल्लें . काळे केंस ! ब्लावजा पोंदा दिसताले ! अजापून हांव 
भियेलों . 

उठून हांवें तीं थानां धल्ली . कापसान भरिल्ल्यो त्यो पोतयो ! हवां 

थंय बसलो . वरां उलगली आसुंये . ना जाल्यार घडये काय मिनटां . 
हांवें ल्हवू ल्हवू त्यो पोतयो आनी तो ब्लावज काडलो . ल्हंवेन भरि 
ल्लें दादल्याचे हड्डे ? 

ब्लावज आनी कापसाची थानां हांवें खाटेर उडयलीं , म्हाका 
राग आयिल्लो . अजाप जाल्लें काय खंत जाल्ली तें हांव नकळं हांवें 
एक सिगरेट पेटवन धुंवर गिळ्ळो . धुंवर ! ... शारांतल्या बोवाळाक 
चिरून येवपी फोगाचो आवाज म्हाका आयकूक येतालो . 

हांवें विचाल्लें : 
तूं दादलो जल्मलो . मागीर ? 


००० 

ती - तें - तो म्हजेसरी आयलो आनी कापसाची थानां उखलून 
ती ताणे आपले छातयेक बांदली . वयल्यान ब्लावज घालो . मागीर 
हेर न्हेसण चडयलें . ताणें म्हाका विचाल्लें : 

' तुंवें म्हजेसारके लोक पळयले नात ? ' 
' तुजे सारके लोक ? ' 
' ते सगळेकडेन आसात . ' 

' सगळेकडेन ! ... बायलांच्या भेसांतलो जण एकलो असोच 
आसता ? ' हांव बसून नदर पिंदसर पळेत रावलों . हांव खंयचेच 
बायलेक वळखना आसलों . न्हेसण सोडयिल्ली एकूय बायल हांवें 
पळोवंक नाशिल्ली . काळखांत लंपट जावन सोन्याचे धुंवळींत हांवें 
नाका जाल्ले केल्लें . पश्चात्तापान म्हाका घाम फुटलो . म्हाका चुर 
चुरे दिसताले आनी रागय आयिल्लो . म्हजी गांठ विटिल्ली . 
दादल्यासारको दादलो हांव ! 

हांवें विचाल्लें : 

' ह्या शारांत तुजेसारके लोक कितले आसात ? ' 


' खूब . ' 


' तूं असो कसो जालो ? ' 
ताणे आपले तोंड धुंवडायलें . पुण हांवें विचारप सोडले ना . 

ताणे आपले वोंठ रंगान तांबडे केले आनी म्हळे- ' आमचो 
एक समाज असा . त्या समाजाचो वांगडी जावचे आदी आमकां एके 
धारेचे पातयेचेर बसचें पडटा - दिवले सारकें . मागीर आमचो लग्नाची 
सुवाळो जाता . समाजाचे सगळे त्या सुवाळयाक हाजीर रावतात . 
पदां म्हणटात , मौज करतात . मागीर चिमटयान तोंडातले केंस 
हुमटावन काडटात . मागीर बायलेचें नांव दितात . स्कर्ट आनी साडी 
न्हेसयतात . केंस वाडयतात . 

' तुजेसरी कोण कोण येतात ? ' 
' बायलो आनी दादले . ' 
' तुज्यान नज , दादल्या भशेन ... ? ' 
' फटली दोन - तीन वरसां जायना . ' 
' मागीर बायलो तुजेसरी कित्याक येतात ? ' 
' कित्याक तें तुका खबर ना ? ' 
' ना ... म्हाका तुजी खबर सांग . ' 
' सांगपासारकी खबरच ना . ' 
' तुज्या भुरगेपणाविशी सांग . तुका बापूय - आवय ना ? ' 

' आसा . हांव असो म्हणून तांकां खबर ना . आता तूं ज्या घरांत 
रावता थंय हांवय रावतालों . आज तागेले चलयेक लग्न . न्हय ? ' 

' हय . ' 
' ते चलयेचे आवयचो म्हजेर जीव . ' 
' म्हाका आवय ना बापूय . ' 
हांवें म्हळे : 
' कोण ना ? " 


' ना . ' 

' ती मेली ? ' 
' म्हाका खबर ना . हांवें तांकां पळोवंक नात . ' 
' हे सामकें फट . ' 
हांवें ताका म्हजेविशी जे सांगलें ताजेर ताजो विस्वास बसलो 


ना . 


ताण म्हाका आपली काणी सांगली . 
ती हांव तुका सांगू ? 


हय , सांग . 


तें ... तो अशे तरेन दादलो - वेश्या जाल्लो . ताचो शाळेतलो 
मास्तर - संवगडी - हांचो सुर्वेक वांटो आसा . 

शारांतल्यान सुमार पन्नास मैलावल्या एका गांवात तो 
जल्मलो . पिरायच्या चवदाव्या वरसा तागेल्या मास्तरान ताजेकडेन 
समलिंगी भोग घेतलो . हस्तमैथुनाचो आनंद घेवपाची माण्णी मास्त 
रान ताका शिकयली . मागीर ताका समजलें कि असल्या लोकांक ती 
एक दीसपट्टी संवंयच आसली . शाळा , कॉलेजां , कॉन्वेण्ट , सेमिनारी 
सारकिल्या जाग्यांनी सगळ या तरांच्यो विकृती पोसवतात हे ताका 
समजले . सोळाव्या वरसा तो शारांत हॉटेलांत कामाक लागलो . थंय 
एका संवगड्यान ताका गोनोरियाचो प्रसाद दिलो . सगळया हॉटेलां 
तल्या भुरग्यांक गोनोरिया ना जाल्यार सिफीलीस आसाच . तो हेडत 
उल्लो . मदीं कांय दीस म्हज्या यजमानाल्या ड्रायव्हगसरी तो राव 
तालो . थंयच्यान तो मुख्य घरांत पावलो . सुर्वेक तो सादो चाकर 
आसलो . मागीर तो धनयाच्या पांयांक आनी पावलांक 
मालीश करूंक लागलो . पायांची मालीश वयर वयर चडत वताली . 
धनिनीक फक्कत मालीश करून घेवन समाधान जायना आसलें ... 
तेन्ना ताज्यात दादलेपण उरूंक नाशिल्लें . मागीर तो उकतेपणी 
' दादलो - वेश्या ' जालो . तो मार्गच असो वेश्या व्यवसाय करतल्यांचो . 

बायलां इतलेच दादलेय ह्या धंद्यात आसात . ताणेच म्हाका सिफी 
लीस आनी गोनोरिया दान दिलो . 

तुका दोनय आसात ? 
हय . 


आतां ? 


हय ... म्हाका दिशिल्लें तुका ते कळ्ळा म्हणून . 
कित्याक म्हणटा ? 
वेगळो तुवालो आनी हांतूण ? 

सामान्यतायेन म्हणें हांतूण हांव दुसन्याक वापरूंक दिना . . 
तसोच म्हजो तुवालोय दुसऱ्याक दिना . कारणां वेगळी . न्हातकच 
मनीस आपले सगळे आंग तुवाल्यान पुसता ... हांतुणार न्हिदतल्याची 
हूम उरता ' . म्हजेसरी सद्दां , खंयच्याच वेळार लोक येतात . देखन 
हांवें दुसरे कुडीत एक हांतूण आनी एक तुवालो दवल्ला . समजलें ? 

म्हाका दुसरोच दुबाव आयलो . 
हे रोग सांसर्गीक ? 
हुमेंतल्यान लेगीत- 
तूं तेच कुडीत न्हिदलो हे बरें जालें . 

हांव आतां तुका एके आवयची आनी तिगेल्या पुताची खबर 
सांगतां . 

तुंवें त्या नांवाजत्या मनशालें घर कशें सोडलें ? 

हांव बरो ना जालों . तांचे नदरेक नदर दिवपाचे बळ म्हज्यांत 
उल्लें ना . हांवे घर सोडले . म्हाका जेवणाखावणाचो आदार नासलो . 
वखदांक म्हजेकडेन पयशे नाशिल्ले . राबंक म्हाका जागो नाशिल्लो . 
असोच हेडटना म्हाका एक आवय आनी तिगेलो पुत मेळ्ळो . तिणे 
म्हज्या हड्ड्यार खोंट माल्ली . 

ती खबर मागीर उलोवया . निमाणेकडेन त्या दादल्यान 
वेश्येन तुका कितें सांगलें ? 

ताणे म्हजेकडेन अतृप्त वासनेचे नदरेन पळयलें आनी म्हळे , 
' जाणा तूं , कोणय सुंदर आनी धडधाकट दादलो पळयतकच म्हजी 
वासना खुबळटा ! ' 

' हांव फाल्यां येतां . ' अशें सांगून हाव भायर सल्लों . म्हज्या 
बोल्सांतले सगळे पयशे ताणे व्हेले . 

अशे तरेन तूं हे रोग जाले म्हणटा ? 
हय . 
खूब दुखता 

? 
मुतूंकच जायना . दर्याभर उदक मुतून उडोवचें अशें 
दिसता ... पुण एक थेंब भायर सरना . तें भयंकर . मिरसांगेचो पिठो 
लायिल्लेवरी जळटा ... कांटयांचे बंडल तोपिल्लेवरी दिसता ... दांत 
किड्डून आनी दोळे भायर काडून हांव मुततां ... भितल्लें कडून 
मूत जावन भायर सरता.भिरल्ली कात जिरजिरल्या आनी नाजूक 
मास तितलें उल्लां . तातुंतल्यान भायर सरता गरम धग आनी हुन 
हुनीत जाळ ... 

हैं सिफीलीस लागून काय गोनोरियाक ? 

गोनोरिया . सिफीलीसाक लागून चवनां जातात . तांबडी 
खिणां ... रगताभशेन ... उज्याभशेन ... ती दुखतात आनी जळटनाच 


वाडटात . 


त्या दादल्या - वेश्येक तूं पथून मेळ्ळो ? 

हांव ताका मेळ्ळों . ताकाच न्हय , आनी कितल्याशाच जाणांक , 
त्या आदी हांवें तो परमळीत लेंस लासून उडयलो . तिणे - ताणे खंती 
जावन म्हाका विचाल्लें : 

' तूं परत कित्याक आयलो ना ? तूं म्हाका विसल्लो ? हांव 
जाणां : तूं दुसन्या सरी वता . खरें मू ? ' 

गुन्यांवकारांचे दुखेस्त मन आनी दुबळो देह घेवन हांव एका 
झाडापोंदा बसलो . म्हजे फाटले वटच्यान एक मोडकें देवूळ आसलें . 
दावे कुशीक शार . म्हज्या सामकार उकतें पडंग मळ . उजव्या हाताक 
थोडी पयस मसंड . म्हाका गळिल्लेभशेन जाल्लें . हांवें कांयच खाक 
नाशिल्लें . बोल्सांत पैसे नाशिल्ले . एके शिळेचेर हांव बशिल्लों 
ती शिळा घडये देवळाच्या सोपणाची आसुंये . मळ बार अजून सूर्य 
आशिल्लो . हांव न्हिदलों . शिळेचे थंडसाणेन मातसो सुखावलों , म्हाका 
गाढ न्हीद लागली . सूर्य बुडलो आनी रात जाली . म्हाका कसलीच 
खबर नासली . 

कोण उलो मारता अशें म्हाका दिसले . मोटे गर्देच्या बोवाळा 
मदीं हांव सांपडिल्लों काय ? ... हांव जागो जालो . हुमेन सगळे आंग 
भिजिल्लें . दोळे उकते केले . भिगंकूल असो काळोख नासलो . 
सगळेकडेन चान्ने पडिल्लें . खांदयां - पानांतल्यान चंद्र नदर मारतालो . 
त्या बोवाळामदीं एके बायलेचो आवाज ; निवळ आणि कर्कश : 

कोण येवन न्हिदलो थंय ? ' 

प्रस्न म्हाका विचारिल्लो , हांव तसोच बसून रावलों . हाललों 
ना . म्हजो म्हारवा - भुताचेर विस्वास ना . तरीकय हांव भियेलों . 
पयसुल्यान आनीक एक आवाज येतालो . म्हाताऱ्या दादल्याचो . 

हांवें म्हजे दोनूय दोळे वगडायले म्हणून कितें जाले ? ' 

ग्लक - ग्लक - ग्लक ! ' सुणे उदक चाटिल्ल्याचो आवाज . 
मदींच एका ल्हान भुरग्याचो आवाज : ' म्हाका म्हजे आवयचे दूद 
मेळ्ळे ना ! ' 

तूं - तूं सुणे - कोलूक . तू - तूं थानांचें जनावर ! ' तो दादल्याची 
आवाज . ताजी जाप बायलेच्या आवाजान दिली . 


6 


कुलकुलाट | ६७ 


6 


6 


हांव मुतता . 

म्हाका मुतपाचो आवाज आयकूक आयलो ना . सरभोंवतणी 
सगळो बोवाळ . लोक उलयताले . दादले आनी बायलो . मदींच 
भुरगीं . हांव खंय पाविल्लों ? जेन्ना म्हाका इल्ली सारकी जाग 
आयली तेन्ना हांव चड भियलों . भोंवतणी घाण मारताली . सगळे 
लासतालें . मदींच बरो वासय येतालो . 

ऊठ आनी लाग चलूक ! ' पथून ते पयले बायलेचो आवाज 
ती म्हाका तेंकुनच आशिल्ली . हांव तस्सो रावलो . वाऱ्यान पानां 
सळसळ्ळी . म्हज्या आंगार सांवळयो नाचल्यो . धव्याफुल्ल फुलांसारकी 
कुपां नेटान फुडें गेली आनी चंद्र आनी धर्तरी हांचेमदीं वचून 
रावली . 

' पावस पडटलो ? ' पयसुल्यान दादल्याचो आवाज . कोणे 
तरी जाप दिली . तो बायलेचो आवाज : 

' देव पावस पडूंक दिवचो ना . ' 

तूं मार्गार मदींच कित्याक न्हिदिल्ली ? ' हटकिल्ल्याच्या 
सुरांत दादल्याचो आवाज विचारतालो . बायलेन जाप दिली : 
चलतना म्हाका धुंवळ येवन हांव पडली . ' 

धुंवळ कशी आयली ? 
हांवें ... हांवें एका भुरग्याक जल्म दिलो ... काल . ' 

बापूय कोण ? ' 


कोणाक खबर ? ' 

पिशी बायल ! ' कोणे तरी म्हळे . सगळेकडेन हांसो फुटलो . 
बायलोय हासल्यो . दुसरे वटच्यान आवाज आयले . एका जाणटया 
मनशान समजावणी दिली : 

' शंबरांनी मनशांकडेन वासपूस करची पडटली ! ' 
' खरी खबर ती ! ' बायलेचो आवाज . रडटल्या भुरग्याकच 

जातीचो म्हणून . 

मोमो मेळटा . ' 

ग्लक - ग्लक - ग्लक ! ' 
चल्ल , सुण्या ! ' 
सुणे भोंकले . 

हांगा जण एकल्याक देवाची भिरांत . कांय जाण पांचशे 
जाणांक जेवण घालतात , कांय शंबरांक जाल्यार दुसरे धा जाणांक . ' 
पुण जेवतल्यान सांगचें पडटा कि आपूण यजमानालेच 

' 
' म्हळयार तुवें खरें उलोवंक जायना . ' 

म्हाका हांगा आयल्यार इकरा वरसां जाली . ' 

' आनी तुंवें इतल्या वरसां मदीं जोडलें कितें ? ' बायलेचो 
आवाज . 
' गू 
गू ! ' 

? ' 
चल वच्च ... घाणायारे लोक खंयचे ! ' 
तुजो कुसको घाणयारो पांय म्हज्या तोंडार कित्याक 
?? 
तुजी सकली कुसकी , समजली ? ' 

' ऊठ आनी वच ! ' म्हजे कुशीक आशिल्ले बायलेचो आवाज : 
' हांव सद्दां हांगाच न्हिदतां . ' 

तिणे म्हज्या आंगाक हात लायलो . झेलावरी हांव थंड जालों . 

' तूं मेला ? ' ती म्हाका विचारताली . हांव हालना धोलना 
आसतना बसून रावलों . भक्क करून परमळ म्हज्या नाकांत गेलो . 
तो शाब्बाचो वास ? काय पोवाचो ? सवाय जातीचों सेंट . मातसो 
खर . हांवें ल्हवू तकली उजव्यान धुंवडायली . म्हाका ती दिश्टी पड 
टाली एक बायल ; हाण्डीर भुरगें . 

कुशीक उबी रावन तिणे भुरग्याक दुदाद धल्लें . व्हडली थानां . 
भुरगें दूद ओडटालें . 


हाडटा ? 

आवयचे दूद हांव केन्नाच पियेवंक ना . दुसन्य मोम्याकडेन 
भुरगें आपल्या हातांनी खेळटालें . 

' राजा .. म्हज्या अपुर्बायेच्या माणकुल्या ... पोटभर पिये 
पुता ... आनी न्हीद ... तुजे आईसरी कोण येवपाचो आसा ... तो ... 
आमकां दितलो .. पुता , न्हीद आतां . ' 

तिणे भुरग्याचो उमो घेतलो आनी जमनीर एक कुडको पात 
लावन ताजेर ताका हिदायलो . तिणे आपले न्हेसण सारके केले . 
थानां बांदून घेतली , पुण ती भायल्यान दिसपा इतली उकती दवल्ली . 
तिणे आपले केस सोडयले आनी पथून बांदले . आनी मागीर मोडके 
वणटीचेर वणखून ती उबी रावली . 

कोण येवपाचो आशिल्लो ? म्हजे काळोज धडधडूक लागले . 
म्हाका उजो जावंक लागलो . . 

तातूंत व्हडपण कसले ? ' हो एके बायलेचो आवाज . 
सगळ्या बोवाळामदीच आयलो . कोणाच्या तरी प्रस्नाक ती जाप 
आसली : 

म्हजी आवय गटारांत बाळंत जाली तरी आसताना म्हाका 
दोन घोव णव भुरगी . ' 

' म्हजो बापूय एक सैनिक खंय . आवय सांगताली ! ' 

' आज हांव मोटारीत बसलें ! ' एके तरुण बायलेचो तो 
आवाज . दुसरेन विचाल्ले : ' कोणे व्हेलें तुका ? ' 

' रा ... राआ ... रो ... ' एक आवय आपल्या भुण्याक धोलोवन 
हिदायताली . तांचेमदींच संप्रदायी लोकांमदीं झग .. 

' तांचें हांगा कितें आसा ? मोडले तरी ते आमचेच ? ' 
' तोंड बंद कर ! सुणो खंयचो ! ते आमचें ! ' 

' ते तुमचेंय न्हय आनी तांचेय न्हय . ते आमचे . पुराव्यान 
सांगतां हांव ! ' 

' ए ! हाजेर तुका झगडूंक जाय ? म्हाका गांजाचो एक 
झुरको दी आनी मागीर जाय तितलो झगड ! ' 

जेवण ना 


' हांव दोनूय दोळयांनी कुड्डो आसल्यार कितें जालें ? ' 
' तुका कांयच दिश्टी पडना . ' 

' पळोवपासारकें आसा तरी कितें ? म्हाका सगळे आयकूक 
येता ! ' 

' मळबार पळोवपासारको चंद्र आसा नखेत्रां आसात . ' 
' हांव तुका एक खबर सांगू ? ' 
' कुड्डो काणी सांगता ! ' 

' मार्गा कुशीच्या देवळांत , पयशे नात , इश्ट ना , 
म्हाका ओडूंक एक गांजाची विडी दी . ' 

' हीच तुजी खबर ! ही घे गांजा विडी - जिखून घे ! ' 

' आवय गे ! ' एके बायलेचो आवाज : ' म्हजे छातयेर कीट 
पडली ! जोगूल पडूं तुजेर ! 

' तें - हों - पडटले - कोलका ! ' खोशयन एक बायल उलयता : 
तो पळय आयलो ! ताडी घेवन लकत येता ! ' 
' हय , म्हजे राणये ! 
' तुका कितें जाय ? ' 


> 


' चुंबन ! ' 


' तुका ताडयची घाण मारता ! ' 
' चे डये , ती ताडी न्हय ... ती बॅडी ! ' 
' ताडीच ती ! ' 

तुंवें बडीक ताडी म्हळयार हांव तुका मारतलों ! ' 
कोण तरी दटायलो : 
' चूप्प . मोन्यानी न्हीद ! ' 
' म्हजे बायलेचे आवयन म्हाका जल्म दिलो . ' 

' हय ! ' 


' हांव तुजो बापूय ! ' 
' बरोबर . हांव तुजो पूत ! ' 


' न्हय ! ' 

' धूव ? ' 


' बापूय ? ' 


' म्हाका बापूय नाका . म्हाका आवय नाका . म्हाका देव लेगीत 
नाका ! 

' मागीर तुका जाय कोण ? ' 
' श्रीमान् गांजा ! ' 
पयसुल्या कोनशावेल्यान दुखेस्त खबर . 

' एका मनशान रेल्वे डब्या पोंदा तकली दवल्ली आनी जीव 
दिलो . तकली तुटून उकत्या दोळयांनिशी अंतराळांत उसळ्ळी . ' 

' भिकारी आनी बरे जायनात असले रोगी आनी कुड्डे . ' 
' खरी खबर ती ! ' 
' रानांत व्हड रूख आसात आनी ल्हान झाडांय आसात . ' 

' सोरोप आनी बाग आनी चिते आनी शिंव बैल आनी हरण , 
सोशे आनी हुंदीर . ' 

' आनी शारांनी आसात पातशा आनी राजा आनी कारखान्यांचे 
धनी आनी मंत्री आनी राष्ट्राध्यक्ष आनी जनरल- ' 

' आमचें आनी तांचे रगत एकासारकेच ? ' 

सगळे रगत तांबडें ! ' 
' कोलकांचे रगतय ? ' 
' कोलूक कितेंय खाता ! ' 

' एक खबर आयकतलो ? ' दुसऱ्या कोनश्यावेल्यान आवाज : 
' म्हाका दिशिल्लें ताजेकडेन पयशे आसतले . हांवे मार्गाच्या कोनश्याक 
ताजी गची आंवुळ्ळी . ताजी झडटी घेतल्यार त्या मेकडेन 
आशिल्लो एक खोटो रुपया ! ' 

' मागीर तुंवे कितें ? ' बायलेची आवाज . 

' पुता , आयलो रे तो . ' म्हजे कुशीक आशिल्ले बायलेचो 
आवाज . 

कोण येतालो ? पावलांचो आवाज लागी येतालो . तो ते 


& 


७२ / कुलकुलाट 


1 


बायले सरी पावलो . दोगांय ल्हव आवाजांत उलयताली . ती ताका 
दटायताली : 

' आतां मातसो राव . हात लावचे पयलीं पयशे फारीक कर ! ' 

' ओ ! तूं फकत पयशांचंच येवजिता . हांव इतले पयसुल्यान 
आयलां तो तूं म्हाका आवडटा म्हणून . 

एक अंदल्लो हांसो : 
' मोगान म्हज्या पुताची आनी म्हजी भूक भागची ना . ' 
' तुका कितले जाय ? ' 
' एक रुपया : पयलीं दी- म्हज्या हातांत दी ! ' 
' हो घे रुपया ... तूं चेडी ... तुका रोग बी ना मू ? ' 
' चल चल ! ... आसा रोग . ' 
' आज तूं जेवंक ना ? ' 

' त्यो मोगाच्यो गजाली विसर . तुका जाय तें कर आनी वच . 
हांव हांगा हे वणटीक तेंकून उबी रावन न्हेसण सोडयल्यार जाता ? ' 

म्हाका इल्लेय अजाप दिसले ना . हांव मातय हाललों ना . 
म्हाका त्या मनशान तेलाच पळेलो आसुंये . मातसो संकोचून ताणे 
विचाल्लें : 

' तो कोण ? तुजो- ? ' 
' नाका जाल्लेंच . म्हाका दिसता तो मरून पडला ! ' 
' तें प्रेत ? ' म्हज्या आंमार एक ल्हान गुंडो पडलो . 
' तशे दिसता ! यो तूं , सोंपय आनी चल . ' 
' भितल्ले वटच्यान या . ' 
' तुका तुजें घर ना ? ' 

' देवा सायबा ! तूं थंय येवं नाका . बापूय , आवय आनी म्हजी 
बायल . ' 

' तुका बायल आसा ? ' 
' ती गुरवार . ' 
' कितले म्हयने ? ' 

' पांच काय स म्हयने . त्या भुरग्याक खंयय दवर आनी यो . ' 
' भुरग्याक सोडून हांव खंयच वचची ना . ' 

' ओपुर्बायेची राणी म्हजी ! हांव तुका आठ आणे चड 
दितां ! ' 

' आवयस ... दुखता ! तुंवे ह्या आदीं ... मोमे ... " 
' यो , बाय . ' 
' म्हजें भुरगें ? 
' सकल दवर ताका . 
' त्या प्रेता म्हन्यांत ? ' 
' तें प्रेत भुरग्याक खातले ? ' 
' खरें तुजें म्हणणे . ' 

तिणे एक कुडको जमनीर मात्सो पयस पातळायलो आनी 
भुरग्याक ताजेर घालो . दुसरो कुडको ताका पांगुल्लो . थंय मुयो 
आसात हे तिका कळ्ळे ना . 

' आई रोखडीच येतली ! ' 
ती गेली . दोगांय मोडक्या देवळांत भितर गेली . 


१० 
भुरगे एकलेंच आशिल्लें . 

हांव उठून उबो रावलों . भोंवतणी कसलो देखाव ! फातर 
एकठांय करून जुळयिल्ल्यो पेट्टयो रानी काय अंतराचेर आसल्यो . 
धा . न्हय . कितल्यो आसत ? जळोव कितें काय म्हळयार घाण , 
पोन्नी कागदां , सुकिल्लो पालो आनी घाण आनी भरीक बोवाळ . 
दादले , बायलो , भुरगीं आनी थोडी सुणीं . उज्याच्या उजवाडांत 
तोंडा उजळटाली . निवळ कांयच दिसना आसलें . तांबडे दोळे , 
घामेल्ली तोंडां , मिशयो आनी खाडां . भिकान्यांच्यो झोळयो . थानां 
उकती घाल्ल्यो बायलो . कितल्योशोच जाती . भेसाच्यो कितल्योशोच 
तरा . 

थंय सगळोच घुस्पागोंदळ . कोण खाता . झांकता . विडयो 
ओडटा . प्रार्थना करता . कोण खेळटा . हांसता . किटकिट्टा . रडटा . 
झगडटा . वेंग मारता . 

आयकात ! ' एका कोनशावेल्या मनश्यान म्हळे , ' हांव 
फोगटयो लायतां ! फोगटयांची माळच पेटयतां . ' 

चक्क करून उजवाडाचें जोगूल पेटले . किटी उसळ्ळयो आनी 
व्हड गडगडाट करून फोगटी अंतराळात उडल्यो . मागीर खांकेचो 


गडबड : 


टट् .... खख ... टट ... खख ! ' 

काय तोंडांचेर उजवाड पडलो . थंडसाणेन जमनीर 
न्हिदिल्ले देह दिश्टी पडले . नेमून दिल्लें अशें काम कोणाकच 
नासलें . तांकां आपलें अशें गांव ना , ना शार . घर ना . तांकां कांयच 
ना . पुण मनशाक जाय आसता तें तां वेकडेन आसले . त्या समाजांत 
भुरग्याचो जल्म म्हळयार अस्वडी जावपाची मजाल न्हय आसली . 
मैथुनाचेंय तशेंच . आनी भुरगी व्हड जाताली . 

हांव त्या एकसुन्या अनाथ भुरग्यासरी गेलो . 

फायचो नागरिक . ताका ताजी कसली जाणविकाय आसा ? 
हेरां सारकोच तो जल्माक आयलो . हेरांसारख्योच इच्छा हावेस 
घेवन तो व्हड जातलो . तो दादलो जातकच ताका मिशो फुट्टल्यो 
आनी खाड वाडटले . तरेकतरांनी तांचें वोर्य खळटले , थेंबो - थेंबो 
करून . तातूंतल्यान कांय थेंब्यांतल्यान भुरगीं जातली . म्हातारो 
जातकच ताजे केस पिकतले आनी तो मरतलो . घडये अकाळी तो 
मरूये . तो व्हड जालो जाल्यार खंयचो धर्म पाळटलो ? आवय जें 
कितें सांगत तें त्या भुरग्या मनांत रुजतलें , पूण जाणटो जातकच 
दुसन्यांचे सांगणे परसय आपले श्रद्धेक तो चड मानतलो . आतां तो 
हिंदु न्हय , किरिस्तांब वा मुसलमानय न्हय . ज्यू न्हय वा पारशीय 
न्हय . 

ती फक्कत भुरगी . दादल्या - बायलेच्या संयोगांतल्यान जल्माक 

आयिल्ली . आतां म्हजी ही आवतीकाय . ह्या भुरग्याचो फुडार कितें 
काय ? म्हाका आयले ते सगळे अणभव तोय घेतलो ? ताकाय रोग 
जातले ? घडये तो भिकारी जातलो . ना जाल्यार चोर . तो कवी 
जावं येता . कथा लेखक जावये . तो राजकी कार्यकर्ता जावं येता . 
ना जाल्यार फुडलो राष्ट्राध्यक्ष . तो शास्त्रज्ञ जावं येता ना जाल्यार 
नव्या धर्माचो संस्थापक . 

मळबार घरघर जालो . वारो चिरपी आवाज ! 
' बर्र .... र ... ! ' 

' विमान ! ' शेंकड्यांनी आवाज , " विमान , विमान ! ' दोन 
पाचवीं नक्षत्रां . ती लागी लागी येताली . एक तांब . नक्षेत्र , ल्हवू 
ल्हवू फुडें वताले . शाही बोवाळ करून ती माथ्यावेल्यान 

उडून 

गेली . 
शांतताय . बोवाळ करपी माक्नां परत सुरू जाली . वेगवेगळे 
आवाज . 

एकदम म्हज्या म्हन्यांत न्हिदिल्लें भुरगें आकांतून किळचलें . 
जेन्ना ताजे रडप सामकेंच सोंसू नज जाल्ले तेन्ना हांवें ताका उबाल्लें . 
हजारांनी मुयो म्हज्या हातांक चाबल्यो . भुरग्याक मांडयर बसोवन 
हांव मुयो काडून उडोवंक लागलों . 

' देवा सायबा ! म्हजो बाबू ! ' भुरग्यालें र . आयकून ताजी 
आवय हुसको आनी खंतीन धांवत आयली . तिणे झोंपय मारून 
भुरग्याक उखल्लें आनी म्हज्या हड्डयाचेर खोंट माल्ली ! 

हांवें कांय म्हळे ना . हांव उठलों आनी आदी न्हिदिल्लों थंय 
वचून बसलो . म्हजी तकली घुवताली . तिणे आपले मोमे सोडयले 
आनी भुरग्याक दुदाक धल्लो . जेन्ना मुयो तिज्या मोम्यांक चाबल्यो 
तेन्ना तिका भुरग्याक मुयांनी चाबिल्लो म्हणपाचे कळ्ळे आसूये . 

ओग्गी न्हिदात ! ' त्या बोवाळांतल्यान एक आवाज आयलो . 

म्हाका एकाय दोळयाक दिश्टी पडना जाल्यार कितें जालें ? 
म्हाका उगडास उरना तर ? ' 

कसलो उगडास ... ? ' 

हय . ' 


' एक दीस हांव मार्गावेल्या देवळाकुशीक बशिल्लो . म्हजे 
कडेन पयशे , जेवण नाशिल्लें . म्हऱ्यांत कोणाचोच सांगातय नाशिल्लो . 
त्या दिसा आमचो देश स्वतंत्र जाल्लो . तेन्ना हांव वीस वरसांचो 
आशिल्लों . म्हाका त्या दिसाचो अजून उगडास आसा ... 

ह्यो विखाळ मुयो म्हज्या बाबुल्याक चाबल्यो ? ' 

भुरगें रडपाचे थांबले आनी दूद चोखूक लागले . पयसुल्यान 
कुड्डयाचो आवाज . 

' त्या दिसा हांवें म्हज्या म्हाकाच विचाल्लें . हांवें जगप कित्या 
खातीर ? जाप मेळ्ळी ना . काल म्हाका पंचेचाळीस वरसां जाली . 
राती तुमी सगळे न्हिदतकच हांव उठलों आनी विचाल्लें ... ' 

' भिका - या ! ' भुरग्याक घेवन ती आवय म्हजेसरी आयली . 
म्हाका दिशिल्लें तूं मेला म्हणून ! ' 
' 

म्हजी खोट तुका दुखली ? ' 
हांव काय उलयलों ना . म्हजे दोळे दुकांनी भरून आयले . 
' भुरग्याक मुयो कड्डुल्यो तेन्ना तुवे उखल्लें ? ' 
' हय . ' 

म्हाका दिसलें तूं ताका चोरून व्हरता ! ' 

तिणे आपल्या न्हेसणाची गांठ सोडोवन चार आणे काडले 
आनी म्हजे मांडयेर उडयले . 

' न्हीद थंय . 

मातशी पयस वचून ती फातराच्या एका सोपणाचेर आडवी 
जाली . हांवें प्रस्न विचाल्ले नात . हांव कांयच उलयलों ना . म्हज्या 
दोळयांतल्यान दुकां व्हांवत रावली . म्हाका दिसलें कि म्हज्या काळ 
जाचे हजारांनी बारीक बारीक कुडके जाल्यात . हांव थंय न्हिदलों . 
म्हजी तकली गिरगिरताली . जेन्ना हांवें दोळे उकते केले तेन्ना लख 
लखीत वत पडिल्लें . सगळया वाठारार थंडाय . एकूय मनीस नासलो . 

फक्कत मोड के देऊळ . फक्त तितलेंच , म्हज्या म्हन्यांत चार आणे 
पडिल्ले . हांव उठून बसलो . सगळे मळ रिकामें . कितलेशेच रानीचे 
फातर . लाशिल्ल्या चवनावरी . कानार पडटालो तो शारांतलो 
आवाज . हांवें चार आणे काडले . ते हून आशिल्ले . वतान तापिल्ले 
जावये . आनी हांव शारावटच्यान चलूक लागलो . 


हांव दर्या वेळेर पावलों तेन्ना बरीच रात जाल्ली . चकचकीत 
चान्ने पडिल्लें . 

हांव गर्देच्या मार्गावेल्यान हेडलों . विजेचे दिवे नखेत्रांपरसय 
चकचकीत . शेंकड्यांनी हजारांनी लोक . मोटारी आनी हेर धांवतेरी . 
पुण हांव मात एकसुरोच आसलों . हांव एका घमघमीत परमळाच्या 
मार्गार पावलों . रस्त्यावेल्या घरांनी बन्यो न्हेशिल्ल्यो बायलो . बरें 
तेल लावन वळयिल्ले आनी मोग - यांच्या फांतयानी सजयिल्ले केस . 
पोव लावन निवळ केल्ली तोंडां . रंगयिल्ले ओंठ . काजळ घालून 
काळसार केल्ले चकचकीत दोळे . 

पातळ न्हे सण न्हे शिल्ल्यो बायलो आपले चडसो उकतो देह 
दाखयताल्यो . वासाच्या तेलाचो आनी फुलांचो परमळ - मोगरी , 
चांफी , गुलाब , दामून दवरिल्ले इत्सेक एक आस्वासन . खुणाबपी 
हात . कमर , जांगो , थानां , ओंठ . 

मार्गार केदो बोवाळ ! हांसो , गाणी , मजा . रोकड फारीक 
करून तुवें जाय ती वेंचची . बायलांचे देह विकपाचो तो बाजार . 
वासना भागोवपी घरां ती . 

तरेक तरांचे मनीस भितर वताले आनी भायर सरताले . काय 
जाण बेफिकीरेन येताले . दुसरे भियत भियत , सोशाचे नदरेन फाटी 
फुडे पळयत . हांव चलत रावलों . म्हाका म्हजे एकलेपण खावंक 
यतालें . अशे तरेन हांव दर्यावर पावलो . 

धवेफुल्ल रेवेचेर जायते दादले आनी बायलो . वेळेचे देगेर 
रस्त्याकुशीक तांच्यो मोटारी आशिल्ल्यो . मेकळो वारो घेवंक तो 
लोक आयिल्लो . सगळे तरांचे लोक . बँकांचे मॅनेजर , लस्करांतले 
अधिकारी , कारखान्यांचे धनी , सरकारी अधिकारी , वकील , पत्रकार , 
राजकी फुडारी , लेखक , हॉटेलांचे मालक , सिनेमाच्यो नटी - तरेक 
तरा . तांच्या उलोवण्यावल्यान म्हाका तांचो धंदो समजतालो . वाद 
करून , गजाली करून आनी विनोद फकाणां करून ते आपलो वेळ 
सारताले . कांय वेळान ते पथून मोटारीत बसतले आनी आपापल्या 
घरा वतले . तांकां सोडून दर्या देगेन चलत रावलों . चलतां चलतां 
म्हाका काय व्हडी मेळ्ळी . नुस्त्याची व्हडी . मोडिल्ली झारिल्ली 
व्हडी . हांव एकांत चडून बसलों . म्हज्या मुखार दुदाळ दर्या 
पातळिल्लो . 

दाट वाफ वयर चडिल्लेवरी दिसतालें . सगळे थीर . म्हाका 
खूब पुरो जाल्लें . हांवें पांय सोडले . हांव म्हज्या नशिबाचो विचार 
करतालों . ह्या संवसारांत म्हजेर मोग करपी वा म्हजो दुस्वास 
करपी एकूय जितो मनीस ना . हे धर्तरेचेर कितले कोटी लोक 
रावतात , कितल्या तरांचे दादले आनी बायलो ? म्हज्यांत आनी 
हेरांत अंतर कितें ? दुसऱ्या कोणाकडेनच म्हजे नातें ना . घडये ते 
सगळे म्हजोच वांटो आसूये . पुण ह्या विचारान म्हाका उमेद वा धीर 
दिलो ना . तुमच्या कवितांनी , कथांनी ना जाल्यार भाशणांनी जायतें 
सांगू जाता . पणून खरेले जिणेत एक एक मनीस एकमुळो , अनाथ . 
कोणूय मेलो जाल्यार कितें जालें ? कोणय वांचलो जाल्यार वांचूं ? 
घडये सगळे दादले आनी बायलो मनीसजातीचे वांटे आसत . तशे 
जाल्यार जीव , किडे , सोरोप , सवणी , उदकांतले जीव , जनावरां , 
तण , झाडां - हीं सगळी मनशाली पयसुली सोयरी आसची पडली . 
म्हजे जिणेत वा विचारांत खंयचीच सुसूत्रता वा दिशा ना हे हांवें 
हया आदी सांगूक ना ! 

हांव एक एकमुळो जीव . तसोच . मनीमजात म्हणटात त्या 
व्हड माक्नांत हांव एक ल्हानशे चक्र लेगीत न्हय . मागीर कोणेय 
म्हजेखातीर कितेंय कित्याक म्हणून करचें ? एक गजाल खरी , 
कोणेच म्हाका कसलीच माया दाखोवंक ना . तांच्या मनांत आसत 
जाल्यार लेगीत .... 

म्हजो पोसको बापूय जितो आसतना हांवें ताका मोग दिल्लो 
काय ना हाजो म्हाका दुबाव आसा . तो मरतकच ताज्या उगडासाक 
हांव मान दितां . म्हाका दुःखान सामको घेरिल्लो . हांवें आत्मघात 
करपाचे येवजिलें हांवें रेल्वे रुळांची याद केली . हांव पोटभर 
रडलों . ल्हवूल्हवू म्हाका न्हीद आयली . 

अंत नाशिल्ली थंडाय . चाबपी शी . हांवें दोळे उकते केले . 
काळोख . गुपाट काळोख न्हय . उजवाड इल्लोइल्लो भरसल्लो , एके 
तरेन ... आरंभाचो काळोख म्हणू येत , इतिहासाच्या आरंभा 
आदलो ... तसो सो . म्हाका तरी त्या वेळार तशें दिसले , नखेत्रां 
मंद जाल्ली . हांव खंय आशिल्लों ? एकदम म्हाका याद जाली ... 
दीस उदेवंक केदो वेळ आसा काय ? कांयच सारकें दिसना आसलें . 
म्हजे कपडे भिजिल्ले . हांव रेवेंत देवलो . शियान म्हज्या पायांचे 
तळवे आंखडेले . जमीन ओली आसली . पायांनी हांवें ओली रेव 
कुशीक सारली . भितर सुकी हून रेंव आसली . हांव बसलों . 

दर्या म्हळ्यार काळखाचो व्हड दाट चादर . 

एकसुरेपणाची भयांकृत जाणविकाय . म्हज्या शिरांतल्यान 
भितर सरून हांव काळजाचे गर्भाकुडीत गेलो . मागीर म्हाका उगडास 
जालो ! एकसुन्धाक निमाणो आदार देवाचो . 

येवजुपांत गुल्ल जावन हांव बसलो . म्हजे दोळे दुकांनी कशे 
आनी कित्याक भरून येताले तें हांव नकळं . ह्या संवसारांतल्या 
सगळया दादल्यांचो आनी बायलांचो हांव हुसको करतालों अशें 
म्हणप खरें जावचे ना . ज्यांकां केनाच पळोवंक वा आयकूक नात 
अशा मनशांविशी कोणाच्यानच येवजूंक कशें जातले ? आनी ह्या 

संवसारांतल्या जणा एकाचो विचार करूंक म्हजें काळीज तेदें व्हडलें 
तरी ? हांव थंय कांय एक येवजिना आसतना बसलों अशें म्हणप 
चड खरे जातले . थंय बशिल्लेकडेन जीवसाणेची भावना म्हज्यांत 
उदेवंक लागली . कित्याक तेंय कळ्ळे . क्षितिजावेलो रंग बदलिल्लो . 
कांतोड जावपाचो ळवेजाल्लो जित्या संवसाराचो अंदुक आवाज . 

हांवें येवजिलें : हो दीस कसो आसत ? खूब येवजूनय म्हाका 
थाव मेळना जालो . 

बोवाळ : मिरणीचे सायरन . बोटींच्यो मोठ्यो शिळोणी . त्यो 
कामगारांक आपयताल्यो . 

म्हाका आपोवपी कोण नासलो . मनीसय नासलो आनी 
मशीनय नासले . जिणेत आनीक एक दीस उदेवपाचो आसलो . 
अंत नाशिल्ल्या क्षितिजावेले नदरेंत आसपावतले मर्यादेत रंग 
बदलताले - दर्याचे गाढ निळे देगेवेल्यान एक पेटिल्लो भांगराचो गुळो 
वयर सल्लो ! 

खिणभर तो दर्या जालो . मागीर कडयिल्ल्या भांगराचो सागर . 
उप्रांत तो चकचकीत कंवचेवरी चकचकूक लागलो . 

हांव उबो रावलों . 
म्हजी सांवळी शाराचे शिमे पलतडी मेरेन लांबली . 


.. 


१२ 
आनी मागीर ? 

रेल्वे रूळ गडगडले आनी धडधडले ! म्हणून म्हाका फुडली 
खबर सांगूक जाय . तुका न्हीद येता ? 

ना . हांव आयकतां . 

म्हाका चड काय सांगपाचे ना . हांवें जें इतलेंय सांगलें तें 
आयकून तुका कितें दिसलें ? 

म्हजे मत ? ... तुवें सांगलें तितलंय हांवें बरोवन घेतला . 

मतींत . आतां ते कागदाचेर बरोवंक जाय . तें करूंक म्हाका दुसरे 
कडेन खंयय वचचें पडटले . 

तूं खंय वतलो ? 
खंयय तरी वचून थंडसाणेन बरोवचे पडटले . 
आत्मघाता विशीं तुजे मत कितें ? 
तो बरो काय वायट म्हण विचारता ? 

म्हाका अजून जीव दिवचो अशें दिसूक ना तशें बारीकसाणेन 
येवजिल्यार जीण म्हळयार एक अपेसच . हे म्हणटना म्हजे मतींत 
अश येता कि कोणय जल्माक आयलो जाल्यार ताका मर्ण चुकना . 
पुण मरसर मनशान जगूंक जाय . धीरान जगूंक जाय . जाणविकायेन , 
पुरायन , मनाभशेन जगूंक जाय ... म्हजी ही वृत्तो . 

जगप कितें करूंक ? 

तुका जाय तें कर ... सगळो संवसार तुज्या मुखार ना ? ... 
कितल्योशोच गजाली तुज्यान करूं येतात . तुजी एक कार्यावळ आंग्व , 
वावराची येवजण तयार कर ... समज , तुका ह्या देशाचो राष्ट्रपती 
जावंक जाय . मागीर त्याखातीर यत्न कर . तुका जैत येतले काय 
अपेस यतलें ताजो हुसको करूं नाका . कांय ना जाल्यार तुज्यान यत्न 
तरी करूं येता ! 

हांवे तुका सांगलांच , म्हजे जिणेचे वा जगपाचे तत्त्वगिन्यान 
अशें ना . हांव कसली कार्यावळ आंखतलों ? हे म्हज्या देहाचें घर 
मोडलां . आवय ना . बापूय ना . कोण ना . ह्या संवसारांत हांव 
एकलो . म्हजेर मोग करपी वा म्हजो दुस्वाम करपी एक जीव ना . 
देखूनच हांवें तुका आत्मघाताविशीं विचाल्लें . 

जिणेतलीं समाधानां म्हणटात ती तुवें अजून अणभवूक नात ? 
सपनासारकी अणभवल्यांत . 


म्हळयार कितें ? 


भुकेल्ल्या वेळार जेवप , तान लागतकच पियेवप , शी खातकच 

ऊब घेवा , न्हीद येतक च न्हिदप - असल्यो गजाली करपांतली सुखां 
हांवे अणभवल्यांत . 

आनोक कितें अणभवलां ? 

उदेतो चंद्र , सूर्योदय , परमळीत फुलां , सुंदर बायल , संगीत 
हांचेपसून म्हाका संतोस भोगला . 
मागीर . 

घालपी सोरो - ताजोय आनंद हांवें पळेला . 
आनीक कितें ? 

खोरजता थंय खरपीत जाल्यार मनशाक सू जाता . तशें पळेलें 
जाल्यार मागीर जीण सुखान उपाट भल्ल्या अशे म्हणचे पडचे ना ? 

तुंवें केनाय कितेंय फक्कत आपणेच करून तें करपाचो आनंद 
अणभवूक ना ? शेतकाम ... निदान एक रोप रोवन तें 

फुलता - फळता 
तें पळय . कितेंय तरी नवें घडय . 

तूं जाणांत्र म्हजे जिणेंत हांवें कितें केलें आसत जाल्यार मन 
शांक जिवानिशीं मारपाचें काम , हांव मनशाले रगतय पियेलां आनी 
एक फावटी हांवें जीव दिवपाचो यत्न केला . 

मागीर ? 
तीय खबर तुका सामतां . हांव आज रातचो बतलों . 
खंय वतलो ? 

हीच म्हजी जल्मभूय मू ? हांव म्हज्या बापायक आनी आव 
यक सोदतलों , दर एका घरांत हांव वतलों . जण एके बायलेक 
विचारतलो : तूं म्हजी आवय ? तू ती , जिणें म्हाका जल्म दितकच 
पोरन्या लुगटांत गुठलावन रस्त्याच्या नाक्यार सोडलो ? ' हांव मेलों 
जाल्यार लेगीत भूत जावन दर एका घराचे दार वाजयतलों . 

तें आसू ! तुज्या आत्मघाताची खबर सांग . 

हय , हांवें आत्मघात करपाचें थारायलें . हांवें थारायलें रेल्वेच्या 
रूळाचेर गळो दवरप . गाडी येतली . चक्रां म्हजो गळो चिड्डून 
वतली . म्हजी तकली धडापासून वेगळी जातली . मागीर सगळे 

सोपतले . सगळया दुखी आनी अडचणी हांचो अंत जातलो . 

चान्नी रात . शाराच्या कोनशाक , लोक चडसो पावना आसलो 
रेल्वे मार्ग . थंय सदांच धडधड . अर्द अद वरान एक गाडी वता . हांक 
झाडापोंदा 

वचून बसलों . एक गाडी गडगड करून आनी संवसार 
हालोवन गेली . हांवे वंयेची तार हुपली आनी जायत्या रुळांमदों एका 
रुळाचेर मान दवरून न्हिदलों . रुळाची थंडसान सोंसू नज जाली 
पुण हांव न्हिदून रावलों . फाल्यां हांव एक अशें म . असतलों 
जाचेर कोणच हक्क सांगूक येवचो ना . खरेपणी तशे दुसरी गार्ड 
येवपाचो वेळ जालो . 

बर ... बर .......... ! 

तें विमान . त्याच वेळार एक गाडीय आयली , सगळया इंद्रि 
यांतल्यान उज्याचें जोगूल आनी त्याच बरोबर थंडगार भिरांतेर्च 
शिळकी देवली . रुळ थरथरूंक लागले , हांव उत्तेजीत जाल्लों , पुराय 
गोंदळून गेल्लो . ती मनःस्थिती तुवें रेल्वेच्या रुळाचेर गळो दवरू 
न्हिदलेबगर तुका समजुची ना . दोन काय तीन फावटी म्हाका उठून 
पळून वचचे अशें दिसले . 

हांव तसोच रावलों . म्हज्या कानाचे पड्डे फुटपाकडेन पाविल्ले 
भंय आनी मळब जिखपी शिटी . गाडी वेगान येताली . हांवे दो 
धांपून घेतले . म्हजो स्वास बंद जालो . सगळे आंग हुमेन चित्र 
भिजलें . तकलेत भितर उजो पेटिल्लो . पडिल्लेकडेन हांव म्हजो गळ 
चिड्डून वचपाच्या खिणाची वाट पळेत रावलों . धडधड , गडग 
गाडी मुखार गेली ! 

हांव न्हिदिल्लो ताजे कुशीच्या रुळांवेल्यान ती गेली ! 
आनी मागीर ? 

